

CAPITAL

د سوسیالیزم سیاسی اقتصاد

لیکوال: نیکولای کلیسوف

د سوسیالیزم سیاسی اقتصاد

نیکولای کلیسوف

یوازي سوسیالیزم کولای سي د تولیداتو چټکه او سیده وده را منخته کړي، د زیار ایستونکو ورځ تر بلي زیاتیدونکي مادي او فرهنگي اړتیاوي ورپوره کړي او بشریت د هغو بې حسابو رنځونو څخه، چي پانگوالی ور په برخه کړي دي؛ وساتي. ۲۲

د کتاب له متن څخه...



The Political economy of socialism

د سوسيا ليزم سياسي اقتصاد

ليکوال: نیکولای کلیسوف

ژباړن: مدرس

د کتاب نوم: د سوسیالیزم سیاسي اقتصاد

لیکوال: نیکولای کلیسوف

ژباړن: مدرس

د بریښنایي خپرولو نېټه: مارچ، ۲۰۲۱

د پښتو ژباړن سریزه

سیاسي اقتصاد، د بشري ټولني د تکامل په بیلابیلو پړاوونو کې، د تولید د قوانینو او مادي نعمتونو د ویش د څرنگوالي علم دی. سیاسي اقتصاد مور ته رانښيي، چې د تولید وسایل څنګه تولیدي مناسبات رامنځته کوي او د هغو تولیدي مناسباتو له مخې، اقتصادي نظامونه او تاریخي پړاوونه منځته راځي او هر تاریخي پړاو او اقتصادي نظام بیا ځانته خپله مخبنا، سیاسي سیستم، باورونه، عقاید، فرهنگ، هنرونه او اخلاق جوړوي. د هر اقتصادي نظام، سیاسي اقتصاد مور ته دا رانښيي، چې په هغه نظام کې، تولید په کومو اوزارو سره کېږي، د تولید کوم مناسبات حاکم دي، د تولیداتو ویش څه ډول دی او څو ډوله ارزښتونه په اقتصادي دوران کې عمل کوي؟ د سیاسي اقتصاد علم مور ته رانښيي، چې د یو مشخص اقتصادي نظام اصلي ترکیب، جوړښت او ودانۍ څه ډول ده، په هغه کې متقابلې اړیکې څرنگه دي او کوم تړاوونه او تضادونه پکښې دي.

د سیاسي اقتصاد د علم بنسټونه، د اتلسمې او نولسمې پېړۍ پر مهال په برتانیې او فرانسې کې د ډیویډ ریکارډو، آدم سمیت او نورو بورژوا اقتصاد پوهانو لخوا ایښودل سوي او وروسته د کارل مارکس لخوا په ډیر نوښتګر ډول سره دا علم ته پراختیا ورکول سوې. مارکس، د پانګوالي نظام د سیاسي اقتصاد له مطالعې او څېړنې وروسته، په هغه کې موجود تضادونه تشخیص کړل او د هغو تضادونو د نښتو او تکامل پایله، چې د یوې سوسیالیستي ټولني جوړیدل دي؛ یې وښودل.

زموږ په چاپیریال کې، د پانګوالۍ د سیاسي اقتصاد په اړه، ډیر کتابونه سته، خو داسې کتاب، چې د سوسیالیزم سیاسي اقتصاد تشریح کړي؛ ډیر لږ موندل کېږي او له سوسیالیزم څخه د خلګو ټوله پېژندنه تر دې پورې لنډه ده، چې سوسیالیستي اقتصاد یوازي د لوړپوړو دولتي چارواکو لخوا په جبر او استبداد د مرکزي اقتصادي پلانونو عملي کول دي. په بله خوا کې بیا ډیر کتابونه او رسنیز چینلونه سته، چې د خلګو د لږ او ناسم پوهاوي څخه په ګټې اخیستنې، د سوسیالیزم په اړه کرکه، درواغ او افواحات خپروي.

دا کتاب ما (ژباړن) د یوې وړانې سوي ودانۍ، د کتابونو په منځ کي موندلی او د هغه له مطالعې وروسته مي اړینه وگڼل، چي پښتو ژبي ته وژباړل سي، تر څو د پښتنو ځوانانو په منځ کي علمي، سياسي او فلسفي روښانتيا لا زیاته خپره سي.

د کتاب یوه ځانگړنه که دا وي، چي په ډیر ساده ډول یې دا ښودلي، چي د سوسیالیستي ټولني اقتصادي بنسټونه کوم دي، حاکم مناسبات پکښې څه ډول دي، د تولید لړۍ او ویش څه ډول ترسره کيږي او د سوسیالیستي اقتصادي تگلوري ټولنیز ژوند پر کوم لوري بیایي؛ د هغه ترڅنگ یې د شلمې پېړۍ د سوسیالیستي هیوادونو اقتصادي ارقام او شمېرني هم را اخیستي، تر څو په عمل کي د تیوري واقعیتونه او عینیتونه هم وښودل سي.

ترڅنگ یې دا کتاب د سوسیالیزم په اړه د دوښمنانه او کرکجنو تبلیغاتو، لکه دا چي سوسیالیستي نظام یوازي د لوړپوړو حکومتي چارواکو لخوا د مرکزي پلان جوړوني اقتصاد دی، په سوسیالیزم کي ټول ملکیتونه یو کيږي، هر څه ټولنیز گرځي او د انسان د فردي تکامل مخه نیسي؛ په اړه هم ښه سپیناوی لري او د هغو تبلیغاتو او درواغو د شنډولو وسیله هم گرځي.

که د کتاب ځیني برخي لوستونکو ته پېچلي وي، اړینه دا ده، چي هغوی د دې کتاب ترڅنگ د مارکسیستي فلسفې نور پښتو ته ژباړل سوي کتابونه، په ځانگړي ډول، د کمونسټ گوند مانوفیسټ، د مبارزې الفبا، د اکتوبر انقلاب، ستالین او د سوسیالیستي اقتصاد تجربه او نور ولولي، تر څو دوی ته د یو ټوله ائیز لرلید په ورکولو کي مرسته ورسره وکړي.

په پای کي، ټولو زیار ایستونکو ته د هغوی په ليري او نژدې موخو کي، د مادي او معنوي بریالیتوبونو د هیلې په څرگندولو سره تاسي د کتاب لوستلو ته پرېږدم.

د ليکوال لنډه پېژندنه

نيکولای کليسوف په ۱۹۲۵ کال کي، په يوې کروندگري کورنۍ کي زيږېدلی دی. په ۱۷ کلنۍ کي، په خپله خوښه د فاشيستانو پر وړاندي جگړې ته ولاړ او په جگړې کي د خپلو وړتياوو د ښودلو له کبله ورته انعامونه ورکول سوي. په ۱۹۴۴ کال کي د دوهم ځل لپاره ډير زيات ټپي سو او د جگړې د ډگر پر ځای يې په يوه کالخوز کي د غسلو د مچيو په روزنه کي کار پيل کړ. د ۱۹۴۵ کال له مني څخه تر نن ورځي پوري يې د لښکراد په پوهنتون کي له زده کړيالي څخه نيولې، د ياد پوهنتون د سياسي اقتصاد ډيپارټمنټ تر رياست پوري مزل کړی. په دې موده کي يې ډير آثار په اروپايي ژبو هم خپاره سوي دي. د اقتصادي علومو ډاکتر پروفيسور کليسوف د سياسي اقتصاد په اړه، تر ۱۷۰ زيات علمي آثار کښلي دي. همدغسي پروفيسور کليسوف، د سياسي اقتصاد په برخه کي زرگونه کسان روزلي او ډاکټري درجې شاوخوا سل ترسونه د ده تر کتني او لارښووني لاندې تکميل سوي دي. د اقتصاد په علم کي د نوبتگر کار او زرگونه زده کونکو په روزني کي د کليسوف د چوپړونو په پار، ده ته د شوروي اتحاد دولتي نښان «د وياړ نښان» هم ورکول سوی.

لړ

- ۹ د سوسياليزم سياسي اقتصاد
- ۱۱ لومړی خپرکی، د سوسياليزم د اقتصادي سيستم پيدايښت او وده
- ۱۲ ۱ - ولي به خانگوالي هر ورو په سوسياليزم بدلېږي؟
- ۱۴ ۲ - آیا ځانته جلا ولسونه کولای سي، د پانگوالي له مزل پرته سوسياليزم ته ولاړ سي؟
- ۱۶ ۳ - په انتقالي دوره کي، د سوسيالستي سمونونو ميتودونه او شکلونه کوم دي؟
- ۱۸ ۴ - پانگوالي خصوصي مالکيت څه ډول، په سوسيالستي مالکيت اوږي؟
- ۲۰ ۵ - کروندگر څنگه د سوسياليزم په لار کي گامونه ايردي؟
- ۲۲ ۶ - سوسيالستي ټولنه کوم پراوونه تېروي؟
- ۲۵ ۷ - د پرمختللي سوسيالستي ټولني ځانگړني کومي دي؟
- ۲۹ دوهم خپرکی، د سوسياليزم اقتصادي سيستم
- ۲۹ ۱ - له څه څخه، د سوسياليزم اقتصادي بنسټونه جوړېږي؟
- ۳۲ ۲ - د سوسياليزم د اقتصادي قانون بنسټيز ماهيت څه دی؟
- ۳۳ ۳ - د توليد پر وسايلو باندي د سوسيالستي مالکيت د شکلونو دوه گوني والی، کوم گډ ټکي او کوم توپيرونه لري؟
- ۳۵ ۴ - په سوسيالستي نظام کي کوم شيان د وگړو شخصي شتمني جوړولای سي؟
- ۳۷ ۵ - د سوسيالستي اقتصاد پلان سوې وده ولي شونې ده؟

- ۷ - د علم او ټکنالوژی د پرمختګ له اغېزو سره، د کارکونکو په ځانګړتیاوو کې کوم بدلونونه راځي؟ ۳۹
- ۸ - ټوله ائیز عام محصول له څه شي څخه جوړ دی او څه ډول منځته راځي؟ ۴۱
- ۹ - د پانګونو اغېزمنتوب په څه کې دی؟ ۴۴
- ۱۰ - ملي عايد څه ډول ویشل کېږي؟ ۴۵
- ۱۱ - د کار له مخې ویش په څه مانا دی؟ ۴۹
- ۱۲ - د کاري ورځې اوږدوالی څومره دی؟ ۵۱
- ۱۳ - په سوسیالیستي ټولني کې د فراغت له وختونو څخه څه ډول ګټه اخیستل کېږي؟ ۵۳
- دریم څپرکی، د سوسیالیستي ټولني اقتصادي سیستم او د هغه د تکامل تګلاري ۵۵
- ۱ - د اقتصاد مرکزي پلان جوړونه، څه ډول د اقتصادي بنسټونو د ځانواکۍ سره یو ځای ده؟ ۵۶
- ۲ - په سوسیالیستي تولیدي موسساتو کې د کار مزد په څه ډول ورکول کېږي؟ ۵۸
- ۳ - په مادي هڅونې کې انعامونه څه ونډه درلودلای سي؟ ۶۰
- ۴ - عام استهلاك حساب څه دی او څه ډول ګټه ورڅخه اخیستل کېږي؟ ۶۱
- ۵ - په کرنه کې، د کاري مزد ورکول څه ډول وي؟ ۶۳
- ۶ - اقتصادي حسابونه څه ته وايي؟ ۶۴
- ۷ - د یوې موسسې عايد څه ډول کارېږي؟ ۶۵

- ۸ - وروستی بیه څه ته وایي او د توکو بیه په سوسیالیستي ټولني کي څه ډول ټاکل کيږي؟
۶۸.....
- ۹ - د پرچون پلورني بیه څه ډول ټاکل کيږي؟
۷۰.....
- ۱۰ - د خلگو اصلي عایدات له څه څخه وي؟
۷۱.....
- ۱۱ - پیسې څه ونډه لري او کومي دندي ترسره کولای سي؟
۷۴.....
- ۱۲ - د پیسو دوران څه ډول پلان او تنظیميږي؟
۷۶.....
- ۱۳ - مالي چاري څه ونډه لري؟
۷۸.....
- ۱۴ - کريدیت ولي اړین دی او ونډه یې څه ده؟
۸۰.....
- وروستی خبري ۸۲

د سوسیالیزم سیاسي اقتصاد

د پانگوالی او سوسیالیزم د سیاسي اقتصاد ترمنځ اصولي توپيرونه شته. دا توپيرونه، د پانگوالی او سوسیالیستي تولیدي مناسباتو د بنسټیزو توپيرونو څخه را پیدا سوي دي. سیاسي اقتصاد د سوسیالیزم د مادي او تخنیکي بنسټونو د ودې له لارې، د شکلونو، شرایطو او سوسیالیستي تولیداتو له پراختیا سره د کمونیزم مادي او تخنیکي بېخنا بڼې. سیاسي اقتصاد، د تولیدي مناسباتو خوځښت، د تولیدي عواملو له تکامل سره په اړیکه کې بڼې او د هغوی د اغیزمنتوب لوړیدل مطالعه کوي. د مادي او تخنیکي بنسټونو تکامل له اقتصادي اړخه خپرل کېږي، چې دا چاره د پدیدو او اقتصادي پروسو د کمې او کیفی شرحې لپاره د ریاضي او احصایوي میتودونو څخه گټې اخیستني ته اړتیا پیدا کوي.

د سوسیالیزم د ودانۍ جوړښت اوږد تاریخي مزل غواړي. د بیلگې په ډول، په شوروي اتحاد کې سوسیالیستي انقلاب د ۱۹۱۷ کال په اکتوبر کې بریالی سو، خو د پرمختللي سوسیالیستي ټولني جوړول، په شپږمه لسيزه کې ترسره سول. زموږ په وخت کې، په ځینو هیوادونو کې، د پرمختللي سوسیالیزم ودانۍ د رغولو په حال کې ده. سیاسي اقتصاد، د علومو د یوې ځانگړې په ډول، د دغه جوړښت تجربې پخې کوي او په ټولو هیوادونو کې د ودې د بیلابیلو پړاوونو پر مهال، د هر هیواد ځانته جلا شرایطو ته په پام سره، د سوسیالیزم د جوړولو عمومي قانونمندی مور ته رابښي. کمونستي ټولنه د خپل تکامل په پړاوونو کې دوه پړاوونه وهي، چې یو سوسیالیزم بل کمونیزم دی. دواړه پړاوونه، د گډو مناسباتو درلودونکي دي، خو هر یو یې ځانته د خپلو ځانته جلا مناسباتو لرونکي هم دي. د سوسیالیزم تر واکمنۍ لاندې داسې تولیدي مناسبات حاکم وي، چې د عالی کمونستي ټولني په پړاو کې به نه وي (لکه د توکو - پیسو مناسبات، د کار په اندازه ویش او نور) له بلې خوا څخه د کمونستي مناسباتو پر مهال، داسې تولیدي مناسبات منځ ته راځي او وده کوي، چې په سوسیالیستي ټولني کې به نه وي. پر دې اساس سوسیالیزم او کمونیزم، د هغو توپيرونو سره - سره چې لري یې؛ بیا هم یوه ټولنه ده، خو د تکامل په دوو پړاوونو کې. د سوسیالیزم د سیاسي اقتصاد په علم کې، هم د سوسیالیزم او کمونیزم مشترکې ځانگړنې او هم د سوسیالیزم مشخصات راځي. سیاسي

اقتصاد، سوسیالیستی تولیدی مناسبات د هغوی د خوځښت پر مهال ښيي او په کمونستي مناسباتو باندې د هغوی د اوسنون تگلاري روښانوي. دا کتاب که څه هم د اقتصاد د علم ټولو سوالونو ته ځواب نه وایي، خو بیا هم هڅه پکښې سوې ده، چې د سوسیالیزم د سیاسي اقتصاد پر اصلي مسایلو باندې روڼا واچوي او دا کار یې په شوروي اتحاد (د نړۍ لومړنۍ هیواد چې پرمختللی سوسیالیزم پکښې حاکم سوی دی) کې د موجودو تولیدی مناسباتو او د هغو د ودې په مثالونو راوړلو سره کړی.

لومړی څپرکی،

د سوسیالیزم د اقتصادي سیستم

پیداښت او وده



۱- ولي به پانگوالي هر و مړو په سوسيا ليزم بدلېږي؟

۱- د پانگوالي اقتصاد علم هڅه کوي، دا وښيي چې د پانگوالي اقتصاد نه له منځه تلونکي او تلپاتې دي. د دې سوال د سم ځواب لپاره بايد هغه پروسې او پديدې، چې د پانگوالي اقتصاد په دننه کې دي او وده کوي؛ تر څېړني لاندې ونيسو. مارکسيزم - لينينيزم موږ ته رانښيي، چې په بلي ټولني باندې، د يوې ټولني اوښتون بايد د خلگو په فکرونو، خيالونو او هيلو کې نه، بلکې د مادي توليداتو په ودي او هغو اقتصادي قوانينو کې، چې دا توليدات سمبالوي؛ وپلټو.

۲- د مادي نعمتونو د توليد هر تاريخي شکل دوه لوري لرونکي اړيکي رانښيي، چې د خلگو او طبيعت او د خلگو ترمنځ خپلمنځي اړيکي (ټولنيزي اړيکي) دي. لومړی اړخ يې توليدي ځواکونه دي، چې په هغه کې د توليد وسايل (د کار اوزار) او د کار وړ کسان راځي. که چيرې تاسي په پورته جملې کې ژور سوچ وکړئ؛ په دې به پوه سئ، چې د توليد وسايل تر هغه مهاله چې انسان پر هغو اغيزه ونه کړي [د کار په واسطه يې د توليد لپاره پر کار وانه چوي - ژ] په هيڅ درد نه خوړل کېږي. پر دې اساس، زيار ايستونکي اصلي توليدي ځواکونه دي.

۳- د توليد د ډول دوهم اړخ، د خلگو ترمنځ توليدي مناسبات جوړوي. توليدي مناسبات، د نورو طبيعي پديدو په ډول، په خپل لومړني شکل کې نه دي پاتې سوي، بلکې تل د ودي په حال کې وي او د هغوی وده د ټولني د توليدي ځواکونو له ودي سره تړلي دي. د توليد د دواړو ډولونو متقابل اغيزه، د توليدي مناسباتو د مطابقت د قانون په واسطه، د توليدي ځواکونو د ودي له کچې سره ټاکل کېږي، چې دا قانون د کارل مارکس په وسيله کشف سوی دی. د دې قانون عيني ماهيت دا دی، چې د هر تاريخي پړاو پر مهال، د توليدي ځواکونو د تکامل سره بايد د توليدي مناسباتو ټاکل سوی شکل هم د هغه سره مطابقت ولري. که چيرې دا مطابقت نه وي؛ د توليدي ځواکونو وده د زړو سويو توليدي مناسباتو له لاسه کرارېږي او وروسته درېږي. د دې قانون حکم همدا دی، چې پانگوالي به خامخا په سوسيا ليزم بدلېږي. د شلمې پېړۍ په لومړيو کې، د پانگوالي هيوادونو توليدي ځواکونه داسې کچې ته رسيدلي وه، چې د بې وزلي او نادارۍ څخه د خلگو د خلاصون او د ټولني د ټولو غړو د ورځ تربلي زياتېدونکي هوسايني لپاره يې زمينه رامنځته کړې وه. توليدي ځواکونو عام خصلت خپل کړی وو، ځکه د توليداتو د بېلو - بېلو څانگو چې لسگونه مليونه انسانانو کار پکښې

کاوه؛ د پام وړ کچي ته زیات سوی وو، خو د تولید وسایل او د ټولنیز کار محصول د پانگوالو په خصوصي مالکیت کي وو. د پانگوالی دا اساسي تضاد د دې لامل سو، چي تولیدات له دایمي کړکېچونو سره مخ سي. د بیو او بیکاری زیاتیدونکې کچه، چي تر ډېره یې ناسپین پوستي، ځوانان او نوي نسلونه ځپل؛ د پانگوالي د اقتصاد سره یو ځای وه. صنعتي جاسوسی او د خامو موادو او تولیداتو د بازارونو د خپلولو لپاره گواښونکي سیالی د پانگوالی ځانگړني سوې او د وسله والو جگړو او امپریالیستي هیوادونو له لوري د پردیو هیوادونو د نیول کېدلو لامل سول.

د پانگوالو ډیوالی کیدل، د ملیونونو انسانانو بې رحمه څښناک او د بیلابیلو ډولونو فسادونو او جنایتونو وده، د پانگوالي اقتصادي سیستم بدوالی لا ورپسي زیاتوی. د دغو ټولو تضادونو له منځه وړل یوازي د سوسیالیستي اقتصادي مناسباتو د را منځته کولو سره شوني دي.

۴- پانگوالو، چي کلونه - کلونه یې د هغو محصولاتو زیاته اندازه برخه، چي د کارگرانو د زیار په وسیله تولید سوې وه، ځانته اخیستل؛ ځانته یې ډېري شتمنی موندلي دي. هغوی هغه لومړنۍ پانگه، چي د هغه پر بنسټ عصري صنعتي فابریکې او ننني کرنیز فارمونه جوړ سول، ډېره موده وړاندي خپل کړي دي. ټول هغه څه چي دوی خپل کړي دي؛ باید د هغو کسانو سي، چي دا ټول ماشینونه، اوزار او محصولات یې د خپل زیار په واسطه تولید کړي. پر دې اساس، په ۱۹۱۷ کال کي د اکتوبر انقلاب، نه یوازي د سوسیالیزم پر لور د بشر رهبري کونکی دی، بلکې د عالی عدالت د حاکمیت سبب هم گرځي.

۵- د اکتوبر د انقلاب او دوهمي نړیوالي جگړې وروسته، اروپایي، آسیایي او امریکایي هیوادونه د سوسیالیزم پر خوا ولاړل او دا مهال سوسیالیزم د نړۍ پر ۱/۳ برخه حاکم دی. خو سوسیالیزم ته د هر هیواد د تگ شرایط جلا دي. هماغسي چي و. ا. لنین ویلي: «ټول ملتونه سوسیالیزم ته رسېري، خو ټول په یوه شکل تر سوسیالیزم پوري نه سي تللای. هر ملت د ډموکراسۍ یو یا بل شکل، د پرولتاریا د دکتاتورۍ دا یا هغه شکل او د اوبنتون د چټکوالي له کچي سره، سوسیالیزم ته د رسېدلو په لار کي تنوع او بیلابیلوالی رامنځته کوي.» د لنین د دا خبري بڼه مصداق د سوسیالیستي هیوادونو سیاسي تاریخ دی.

۲ - آیا خانته جلا ولسونه کولای سی، د پانگوالی له منزل پرته سوسیالیزم ته ولاړ

سی؟

۱ - دې سوال ته لنډ ځواب داسې دی: هو، کولای سی! اوس به وگورو، چې زموږ د تائید بنسټونه څه دي؟

۲ - سوسیالیزم ته اوبتون په بیلابیلو تاریخي شرایطو کې ترسره کېږي. که څه هم د نړۍ په ځینو هیوادونو کې په لوړه کچه د پانگوالی مناسبات سته، خو د نړۍ په ډیرو هیوادونو کې بیا پانگوالی تراوسه هېڅ وده نه ده کړې، یا یې لږ وده کړې ده. آیا د یادو هیوادونو ولسونه کولای سی، سیده سوسیالیزم ته ولاړ سی؟ یا لومړی باید د پانگوالی پړاو تېر کړي او بیا سوسیالیزم ته ولاړ سی؟

۳ - پانگوالی، د یو ځانگړي اقتصادي او ټولنیز نظام په ډول، د انساني ټولني د تکامل په لړ کې یو اړین پړاو دی، خو دا په دې مانا نه ده، چې ټول هیوادونه لومړی باید د دې نظام خوند وگوري او بیا د سوسیالیزم خواته ولاړ سی. نن ورځ د ځمکې پر مخ داسې هیوادونه سته، چې د سوسیالیزم ودانۍ یې جوړه کړې ده، خو داسې هیوادونه بیا هم سته چې لاتراوسه هلته فیوډالي او قبیلوي مناسبات حاکم دي. د وروسته پاته هیوادونو لپاره د غیرپانگوالی لار، یا د سوسیالیستي لوري نیولو لار، سوسیالیزم ته لار باسي. سوسیالیستي لوری نیول، د یو هیواد د ودې داسې لار ده، چې هلته د پانگوالی مناسبات یا بیخي نه وي او یا د ډموکراتیکو اصلاحاتو پر مهال د ملي اقتصاد د پیاوړتیا لپاره ایستل سوې وي. سوسیالیستي لوري نیولو ته، سوسیالیستي لار نه سو ویلای، خو دا لار سوسیالیستي اوبتونونو ته لار پرانیزي. پر دې بنسټ، سوسیالیستي لوری نیول، په راتلونکي کې یو هیواد د سوسیالیزم د جوړولو خواته بیایي.

۴ - د امپریالیزم د تضعیف په شرایطو کې، هر هیواد پرته له دې چې د ودې په کوم حالت کې دی؛ کولای سی د سوسیالیزم خواته ولاړ سی. دا چاره، د ټولنیزو او اقتصادي بدلونونو د منځ ته راوړلو لامل کېږي، پر دې بنسټ اړینه ده، چې په هر هیواد کې د سوسیالیزم د ودې او حاکمیت عمومي قانونمندی او تاریخي ځانگړتیاوي په پام کې ونیول سي.

۵ - تجربو بنودلې، چې د کمونستانو له واک ته رسیدو وروسته، یو هیواد کولای سی؛ د ټولنیز او اقتصادي تکامل د یوه یا څو پړاوونو تېرولو پرته، سیده د سوسیالیزم خواته ولاړ سی. د علمي کمونیزم

بنسټ اېښودونکو، د سوسياليزم پر لور د ځينو هيوادونو د لنډې لارې په اړه، علمي استدلال کړی دی او هم يې د سوسياليستي لوري نيولو پر خوا، د هيوادونو د ودي عمومي قانونمندی ښودلي دي.

۶- د دې لنډې لارې لومړنی حتمي شرط په يوه يا څو صنعتي هيوادونو کې، د سوسياليستي انقلاب بريا ده. انگلز په دې اړه ليکلي: «کله چې وروسته پاته هيوادونه وگوري، چې څه ډول کولای سو د نننيو صنايعو توليدي ځواکونه د عامې شتمنی په ډول، د تولي تولي په چوپړ کې د يو ګل په توګه پر کار واچوو؛ يوازي هغه مهال وروسته پاته هيوادونه کولای سي د ودي دا لنډې لارې ته مخه کړي.» انگلز، دې ټکي ته هم اشاره کوي، چې د داسې لارې شونتيا د ټولو هغو هيوادونو لپاره ده، چې د پانګوالی څخه وړاندي پړاو کې دي.

۷- د وروسته پاته هيوادونو په واسطه، د سوسياليزم د جوړولو تاريخي تجربو د يادو څرګندونو پخلی کړی دی. په شوروي اتحاد، منځنی آسيا او نوري نړۍ کې ډير هيوادونه د پانګوالی د پړاو له تېرولو پرته سوسياليزم ته رسيدلي دي. دغه راز، د سايبيريا او ليري ختيځ ځيني ولسونو د لومړني کمون نظام څخه سيده سوسياليزم ته تللي. هغو ولسونو، د نورو وړونو سوسياليستي هيوادونو په همکاري، د سوسياليزم کلک مادي او تخنيکي بنسټونه اېښي او د هغو مطابق توليدي مناسبات يې رامنځته کړي دي.

د بيلګې په ډول، د مغولستان د خلگو جمهوريت د پانګوالی دورې تېرولو پرته، له فيوډاليزم څخه سوسياليزم ته ولاړ. د مغولستان خلگو د توليدي ځواکونو د لاريات پرمختګ او ټولنيزو او اقتصادي سمونونو په راوستلو سره، فيوډالي مناسبات په سوسياليستي مناسباتو بدل کړي دي. په دې ډول، مغولستان په څلورو لسيزو کې د سلګونو کلونو لار وهلې ده.

۸- د سوسياليستي هيوادونو د منځته راتلو سره، سوسياليزم ته د نورو هيوادونو د اوښتون چاره هم آسانه کيږي. د وروسته پاته اقتصادونو درلودونکي هيوادونه کولای سي، د سوسياليستي هيوادونو له ارزښتناکو تجربو څخه ګټه واخلي، توليدي ځواکونو ته وده ورکړي او د استعمار د دوران وروسته پاته توب له منځه يوسي.

۹- سوسياليزم ته اوښتون په بيلابيلو شکلونو کې ترسره کيږي. هر هيواد خپلي ملي او تاريخي ځانګړني لري، چې د توليدي ځواکونو د ودي او توليدي مناسباتو د څرنگوالي په واسطه ټاکل کيږي.

۱۰ - یوازي سوسیالیزم کولای سی د تولیداتو چټکه او سیده وده را منځته کړي، د زیار ایستونکو ورځ تر بلي زیاتیدونکي مادي او فرهنگي اړتیاوي ورپوره کړي او بشریت د هغو بی حسابانه رنځونو څخه، چي پانگوالی ور په برخه کړي دي؛ وساتي.

۳ - په انتقالی دوره کی، د سوسیالیستی سمونونو میتودونه او شکلونه کوم دي؟

۱ - د سوسیالیزم د ودانی بریاوي، تر ډیره پوري په دې پوري اړه لري، چي په یادو هیوادونو کی د اوبنتون کوم شکلونه، میتودونه او کچي کارپړي؟ د نورو سوسیالیستی هیوادونو د تجربو ته پام نه کول د دې لامل کېږي، چي د سوسیالیزم د ودانی عمومي قانونمندی تر پښو لاندی سی او د میتودونو په ټاکلو کی تېروتنی وسي. پر دې بنسټ، هم د خپل هیواد د ځانگړتیاوو په پام کی نه نیول او هم د نورو هیوادونو روند تقلید؛ دواړه زیانمنونکی دي.

۲ - د سوسیالیزم د ودانی د جوړولو یو ډېر اړین قانون، د اړوند هیواد د اقتصادي ودی کچه ده. له هغه ځایه، چي پانگوالی په ټولو هیوادونو کی په یوه کچه وده نه کوي او هر هیواد په خپله کچه پرمختگ کوي؛ نو د نورو هیوادونو سره یې د ودی په کچه کی توپیر هم وي. دا کچه پر سوسیالیستی سمونونو باندي ډیره اغیزه کوي. د یوه هیواد د اقتصادي ودی کچه، په وروستی تحلیل کی د هغه هیواد د تولیدی ځواکونو د کچي له مخي ټاکل کیږي. په هغو هیوادونو کی چي تولیدی ځواکونو وده نه وي کړي؛ له پانگوالی څخه مخکي مناسبات هلته حاکم دي، دا مناسبات د تولیدی ځواکونو وده کراروي او د زیار ایستونکو لاس ته د دولتي ځواک د لویدلو سره د سوسیالیستی سمونونو مخته وړل، له ستونزو سره مخ کوي. په داسي هیوادونو کی، سوسیالیزم ته اوبنتون په اقتصاد، سیاست، ایډیالوژی، فرهنگ او ټولنیزو ژوندانه په نورو برخو کی، ډېر ژور او بنسټیز بدلونونه غواړي.^۱ په داسي هیوادونو کی د تولیدی ځواکونو او تولیدی مناسباتو د مطلوب حالت او موجود حالت ترمنځ واټن خورا ډیر وي، خو په پرمختللو پانگوالی هیوادونو کی د تولیدی ځواکونو زیاته وده د سوسیالیستی سمونونو چاره آسانه کوي.

^۱ - زموږ گران هیواد افغانستان هم د شدید تاریخي وروسته پاته توب، استعمارونو او نورو عواملو له کبله په ورته حالت کی دی او د سوسیالیزم ودانی جوړولو لپاره په پاکو لاسونو، گرم زړه او سرو ماغزو ډیر ژور، دقیق، سنجېدلی او له هوډ او ځیرکتیا سره مل کار او زیار غواړي. (ژباړن)

۳- د نړۍ د لومړني سوسياليستي دولت جوړونکي و. ۱۰. لنين وړاندوينه کړې وه، چې که څه هم په پرمختللو ټولنو کې د سوسياليستي انقلاب پيل به، نسبت وروسته پاته هيوادونو ته ستونزمنه وي، خو د سوسياليزم د ودانۍ جوړول بيا پکښې آسانه دي. د اقتصاد د ودې لوړه کچه له دې سببه د سوسياليزم د ودانۍ جوړول آسانوي، چې پياوړې مادي بېخبناء له وړاندي را منځته شوې او خلگ د ماشيني توليداتو سره بلد وي. ورسره هممهاله پراختيا موندلې پانگوالي په ټولنه کې د سوسياليستي سمونونو رامنځته کول پېچلي کوي. چې په دې کې د خصوصي مالکيت د تفکر ډول چې بورژوازي يې تبليغوي؛ د خلگو په اذهانو او فکرونو کې ډيري رينې کړي وي. نو پر دې بنسټ، که د سوسياليستي سمونونو لپاره يوازي د توليدي ځواکونو د ودې کچه په پام کې نيسو؛ بيا به مو هم تېروتنه کړې وي.

۴- همدارنگه د سمونونو د چټکتيا د کچې په ټاکلو کې بيلابيل عوامل اغيزه کوي. هر ډول بېرې، بېخايه تلوار او د سمبالولو د هغو شکلونو څخه گټه اخيستنې، چې د هغو شرايط لاتراوسه برابر سوي نه وي؛ نه يوازي دا چې په ټولنه کې سوسياليستي اوښتونونه نه چټکوي؛ بلکې د هغوی کراريدلو لامل گرځي. په ځانگړي ډول، عام اقتصاد ته د کوچنيو خصوصي ملکيتونو په ادغامولو کې بېرې، د سوسياليزم ودانۍ ته خورا ډېر زيان رسوي.

۵- د سوسياليستي بدلونونو د سم شکل او همغږۍ د ټاکلو لپاره بايد د دغو دوو عواملو ترمنځ نه شلېدونکې اړيکه په پام کې ونيول سي. د شکلونو او کړنلارو سمه ټاکنه د سوسياليزم د ودانۍ د جوړولو کچه چټکوي او ناسمه ټاکنه بيا په لار کې ستونزي جوړوي. د بيلگې په ډول، که هر مهال په کرنه کې، سوسياليستي سمونونه د توليد د وسايلو د اشتراکي کولو د مخکيني شکلونو څخه له گټې اخيستنې (د ځمکې د يوځايي کړني لپاره رضاکاره خلگ، د کاري تعاون ډلي او نور) پرته پيل سي، دا چاره ډير کروندگر له اشتراکي اقتصاد څخه ليري کوي، د سوسياليستي بدلونونو کچه کراروي او د سوسياليزم د ودانۍ جوړولو لپاره لا زيات وخت ته اړتيا پيدا کوي.

۶- له پانگوالۍ څخه سوسياليزم ته د اوښتون موده، يوازي د يو هيواد د اقتصادي ودې د کچې له مخې نه ټاکل کيږي، بلکې ډېرو نورو سياسي، تاريخي او نړيوالو عواملو سره هم تړلي دي. د بيلگې په ډول، په شوروي اتحاد کې د خلگو د حاکميت له ټينگيدو څخه بيا د کرنيزو توليداتو تر کوپراتيفي کولو پوري ۱۷ کلونه تېر سول، په داسې حال کې چې په مغولستان کې يې بيا ۳۸ کاله وخت ونيو، خو

په نورو سوسیالیستي هیوادونو کې بیا دا موده لږ ول، لکه په بلغاریا کې یې ۱۴ کاله، د آلمان په ډموکراتیک جمهوریت کې ۱۱ کاله، په چکوسلواکیا کې ۱۲ کاله او د کوریا د خلگو په ډموکراتیک جمهوریت کې یې ۱۳ کاله ونیول. تاسې پام وکړئ، چې دا زماني توپیرونه څومره ډیر دي.

۷- باید یادونه وکړو، چې په نورو هیوادونو کې د سوسیالیزم بریا، له پانگوالی څخه سوسیالیزم ته د وروسته پاته یا گاونډیو هیوادونو د اوسنون موده هم را کموي. اټکل سته، چې په راتلونکي کې سوسیالیزم ته تلونکي نور هیوادونه به لا نوري بیلابیلې او ډول - ډول تگلاري او میتودونه وکاروي او د سوسیالیزم د ودانۍ په جوړولو کې به بیلابیل والی راوړي.

۴- پانگوالي خصوصي مالکیت څه ډول، په سوسیالیستي مالکیت اوږي؟

۱- په سوسیالیستي مالکیت باندې د پانگوالي مالکیت اړول، د زیارایستونکو د سیاسي واکمنۍ له ټینګېدو سره منځته راتلای سي. دا چاره، د عام مالکیت د رامنځته کولو لپاره تر ټولو اړین شرط دی.

۲- هماغسې چې د زیارایستونکو لپاره د سیاسي واک اخیستلو لاري - چاري بیلابیلې دي، هماغسې په ټولنیز مالکیت باندې د خصوصي مالکیت اړولو شکلونه او تگلاري هم جلا دي. دلته به د تولید د وسایلو د ټولنیز کولو عمومي قانونمندی او اصول وڅیړو، چې د ټولو سوسیالیزم جوړونکو هیوادونو لپاره اړین دي.

۳- د طبقاتي ځواکونو تناسب، اقتصادي وضعیت او د زیارایستونکو د واکمنۍ له لوري، د انقلابي گامونو د اخیستلو پر وړاندې د پانگوالۍ د غبرگون څرنګوالی په دې برخه کې تر ټولو اغیزناک دي. که پانگوال د انقلابي تدابیرو پر وړاندې ټینګ مقاومت کوي، هغه مهال زیار ایستونکي اړ دي، د تولید وسایل په بېرې سره ملي کړي او دا کار د مالکیت د ضبطولو شکل ځانته اخلي، خو که د پانگوالۍ مقاومت شدید نه وو، هغه مهال د ملي کولو لړۍ باید په کراري سره منځته ولاړه سي. په ځانګړو تاریخي شرایطو کې، چې ملي پانگوالی، د امپریالیزم پر وړاندې مبارزې کې د ډموکراتیکي جبهې سره یو ځای کېږي، د دې شونتیا رامنځته کېږي، چې پانگوالي مالکیت باید په پراویز ډول او د دولتي پانگوالۍ په مرسته، په سوسیالیستي مالکیت باندې بدل سي. په دې شرایطو کې اړینه ده، چې تولیدي موسسې، ترانسپورت او د تولید نور وسایل، سوسیالیستي دولت له پانگوالو څخه رانیسي.

۴- دا ټکی باید هېر نه کړو، چې د پانگوالی شتمنی یو ډول نه دي، بلکې په بیلابیلو شکلونو کې، لکه دولتي مالکیت، انحصاري - دولتي مالکیت، انحصاري مالکیت او د تولید پر وسایلو باندي د لوی او منځني خصوصي مالکیت په شکلونو کې سته. زیار ایستونکي د ملي کولو پر مهال هر شکل ته په جلا ډول سره پام کوي. د بیلگي په ډول، که د دولتي انحصاراتو او کوچنی پانگوالی، د مالکیت د خصوصي کولو پر مهال د یو ډول میتودونو څخه گټه واخیستل سي؛ تېروتنه به وي.

۵- د پانگوالی بیلابیلی موسسې د تولیداتو د تمرکز له اړخه یو له بله جلا دي. د سوسیالیستي مالکیت د جوړولو پر مهال دا توپيرونو ته باید پام وسي. د بیلگي په ډول، د پانگوالی په کوچنیو موسساتو کې چې د کارگرانو شمېر یې ډیر نه دی؛ په ځانگړي ډول بیا په هغو ځانگو کې چې د تولیداتو زیاته برخه په هغو کوچنیو موسسو کې تولید کيږي، د ملي کولو د لړۍ پر مهال تلوار او بېره، د توليدي ځواکونو د ودي کچه کرارولای سي. حتی په ځیني مواردو کې، چې په هیواد کې دننه او په نړیواله کچه د طبقاتي ځواکونو تناسب سم نه وي؛ دا ډول بېره کولای سي، د زیار ایستونکو سیاسي بریاوي هم له منځه یوسي.

۶- له خصوصي توليدي موسسو څخه، د سوسیالیزم د ودانۍ په گټه لومړی پړاو کېدلای سي، کارگري کنټرول وي. کارگري کنټرول د پانگوالی فعالیت داسي تنظیموي، چې تولیدات تر ډېره پوري د زیار ایستونکو د گټو تابع سي. د پانگوالی موسسو زیار ایستونکي د کارگري کنټرول په واسطه، د کار د مولدیت د زیاتوالي، تولیداتو د تکامل، د محصولاتو د بېي د ټیټوالي او نورو کارونو لپاره هڅه کوي. کارگري کنټرول په ټولو هغو هیوادونو کې، چې د سوسیالیزم لار یې په مخه کړې وي؛ په لږ و ډیره کچه حاکم کيږي.

۷- له پانگوالی څخه سوسیالیزم ته د اوښتون تر ټولو مهم شکل، چې په ټولو هغو هیوادونو کې، چې له پانگوالی څخه سوسیالیزم ته تللي دود هم دی؛ هغه د دولتي پانگوالی اقتصادي سیستم دی. دا سیستم د تولید پر وسایلو د دوه ډوله مالکیت رامنځته کونکی دی، هم عام دولتي مالکیت او هم خصوصي پانگوالی مالکیت. سوسیالیزم ته د اوښتون په انتقالی پړاو کې، د دولتي پانگوالی سیستم، د پانگوالی اقتصاد عناصر (چې فعالیت ته یې په هیواد کې اجازه ورکول کېږي) د سوسیالیزم په گټه تنظیم او کنټرولوي او له هغه څخه گټه اخلي. د دولتي پانگوالی په سیستم کې د و. ا. لنین له قوله: «داسي اقتصادي سیاست عملي کيږي، چې

پانگوالي ونه سي کړای، له هغه چوکاټ او شرایطو څخه چې پرولتاريا ورته ټاکلي دي؛ پښه واريو.^۲

۸- د اروپا په سوسيالیستي هیوادونو کې د ملي کولو لړۍ، د لویو انحصاري ملکیتونو د سوسيالیستي کولو سره پیل سول، چې د نازیانو سره یې فعاله همکاري کړې وه. د لویو انحصاري ملکیتونو د ملي کولو په لړ کې هغوی ته هیڅ ډول جبران ور نه کول سو.

۹- د منځنۍ پانگوالۍ د ملکیتونو د ملي کولو پر مهال، د دولتي قوانینو سره سم باید د هغه ټوله بیه یا یوه برخه یې مالکینو ته ورکول سي. په ډېرو اروپایي سوسيالیستي هیوادونو لکه بلغاریا، چکسلواکیا، پولنډ او آلمان په ډموکراتیک جمهوریت کې، پانگوالي موسسې په داسې ډول ملي سولې، چې پخوانیو خاوندانو ته یې د دولتي پورونو پانې ورکول سوې. د پورونو د پانې په ورکولو سره پخوانیو خاوندانو ته یې په کلني ډول د موسسې د ټولې بیې څخه ۳٪ - ۶٪ ورکول کیدلې. کېدلای سوای، د پور پانې په میراث پاتې سي، خو خاوندانو یې پر بل چا باندې خرڅولای سوای. داسې څوک وه هم نه، چې دا پانې رانیسي.

۱۰- د سوسيالیستي مالکیت رامنځته کول یوازي د لویو ځمکوالو او پانگوالو څخه د مالکیت ضبطول نه دي. دا گامونه یوازي لومړني پړاوونه دي او د هغه په دوام د تولید هغه وسایل، چې د زیار ایستونکو لاس ته لویدلي دي، د لاسه ودي او تکامل لپاره د ملي اقتصاد د پلان سوي تنظیم سره پر کار اچول کیږي. دا ټولې دندې ډېر دقیق او نه ستړی کېدونکي زیار غواړي.

۵- کروندگر څنگه د سوسیالیزم په لار کې گامونه اېږدي؟

دا موضوع د سوسیالیزم د ودانۍ د جوړولو ډیر پېچلی کار دی.

۱- په ډېرو هیوادونو کې د کروندگرو طبقه د پام وړ شمېر، یا تر ټولو ډېر کار ځواک جوړوي. د کارگري طبقې په پلویتوب باندې له کروندگري طبقې سره د یووالي پرته، د سوسیالیزم بریا ناشونې ده.

^۲- په دې اړوند، زموږ په عصر کې تر ټولو ښې بیلگې د چین او ویتنام د خلقي جمهوریتونو دي. دغو دواړو هیوادونو، د کمونسټو گوندونو تر حاکمیت لاندې، سوسیالیزم ته په اوښتوني پړاو کې، د پانگوالۍ عناصر په ډیر بریالیتوب سره، د فیوډالي وروسته پاته توب د له منځه وړلو او سوسیالیزم د ودانۍ جوړولو لپاره، د اړینې تخنیکي ودي او تولیدي ځواکونو د تکامل په موخه پر کار اچولي. (ژباړن)

پر دې اساس، په هر هیواد کې د سوسیالیزم بريا په دې پوري تړلې ده، چې کوم شمېر کروندگر د سوسیالیزم له پروسې سره یو ځای سوي دي.

۲- د سوسیالیزم پر لور د کروندگرو لار، د کارگرانو د لاري په نسبت توپیر کوي. علت یې هم دا دی، چې د پانگوالي مناسباتو په حاکمیت کې د کروندگرو اقتصادي او سیاسي حالت د کارگرانو په نسبت توپیر کوي. کروندگر، د کوچنیو خصوصي ملکیتونو درلودونکي دي، خو مالکیت یې بیا پر خپل شخصي کار او زیار ولاړ دی. پر دې اساس، د کروندگرو کوچنی خصوصي مالکیت نه سو کولای، د پانگوالو د مالکیت په ډول ضبط کړو. سوسیالیستي مالکیت ته، د خصوصي کروندگرو د مالکیت اړول، یوه اوږده لړۍ ده، چې یو شمېر اوبتونکي گامونه غواړي. و. ا. لنین ویلي وه: «د کوچنیو بزگري اقتصادونو څخه نه سو کولای، یوه پلا لویه کرنیزه موسسه جوړه کړو. ناشونې ده، هغه کرنيزي چاري، چې تراوسه په نامنظم ډول سرته رسیدلې؛ یوه پلا عام او اشتراکي وگرځي او ځانته د لویو تولیداتو شکل واخلي.»

۴- د سوسیالیزم ودانۍ ته د کروندگرو د خپلولو اصلي ځانگړنه په دې کې ده، چې د دوی د تولید شخصي وسایل په خپله خوښه، د یوځایي تولید موسساتو ته وروري، خو د دغو موسساتو سره د دوی په خپله خوښه یو ځای کیدل په دې مانا نه دي، چې گواکي کروندگرو د سوسیالیزم لار په مخه کړې ده. د بیلگي په ډول، په شوروي اتحاد کې سوسیالیستي دولت، د هغو نویو تاسیس سویو موسساتو څخه چې «کالخور» نومېږي، هر اړخیز مالي، کريدیټي، تخنیکي او سازماني ملاتړ کوي، چې دا چاره د کالخوزي نظام د ټینګیدلو سبب کېږي.

۵- د کروندگرو پخوانی فکري ډول، چې غواړي پر خپلو وسایلو باندي په خپلو ځمکو کې کار وکړي، د دې خنډ گرځي، چې د کرنې اشتراکي کولو ته مخه کړي. ملگری و. ا. لنین په دې اړه یادونه کوي: «په تلوار او د بهرنیو حکمونو او فرمانونو سره د کرنیز اقتصاد بدلول، ډیر بېځایه فکر دی... د کروندگرو ملیوني ملکیتونو تر اغیزې لاندې راوستل، یوازي په پراویز ډول، په ډېر احتیاط او د بریالیو موډلونو په وړاندې کولو سره شوني دي، ځکه کروندگر ډیر رښتیا لیدونکي او د پخوانیو ځمکنیو اقتصادونو سره تړلي دي او یوازي د توصیو او لارښوونو سره، اړینو بدلونونو راوستلو ته زړه نه ښه کوي.»

پر دې بنسټ کروندگر يوازي په پراويز ډول، د توليداتو په کوپراتيفي کولو سره، د رضاکارۍ له اصل سره يو ځای، په دې شرط چې خپلي مادي گټي هم پکښې وويني؛ د سوسياليزم خواته د اوښتون پر لار گام ايږدي.

۶ - د کروندگرو اړوند دا حللاره په ټولو سوسياليستي هيوادونو کې تر سترگو کېږي. په هغو ځايونو کې کرنيز اقتصادونه په خپله خوښه، له کوپراتيفونو سره يو ځای سوي دي. دولتي کرنيز موسسات يوازي په هغه ځای کې جوړېږي، چې هلته د کروندگرو کوچني مالکيتونه او ځمکي نه وي او د داسې موسساتو جوړول د کروندگرو د اقتصادي زيان لامل نه سي، خو د کوپراتيفي کولو لړۍ هم په هر هيواد کې ځانته جلا شکلونه او ميتودونه لري، چې د اړوند هيواد د تاريخي، ملي او فرهنگي ځانگړتياوو څخه سرچينه اخلي.^۳

۶ - سوسياليستي ټولنه کوم پړاوونه تېروي؟

۱ - سوسياليزم، چې د کمونستي ټولني لومړی پړاو دی؛ اوږد تاريخي مزل غواړي. په دا موده کې سوسياليزم ځانگړي ټولنيزي، اقتصادي او تاريخي دندي ترسره کوي، چې د کمونستي ټولني د جوړولو لپاره ور سپارل سوي دي. په شوروي اتحاد کې، د اکتوبر د سوسياليستي انقلاب له بريا سره د سوسياليزم د ودانۍ جوړول پيل سول، چې د دېرشمي لسيزې په پيل کې يې عمومي سوسياليستي ټولنه رامنځته کړای سوه.

۲ - د سوسياليزم د ودانۍ د جوړولو په اړه، يو شمېر داسې پوښتنې کېږي، چې څه وخت پوهيدلای سو، نور په يو هيواد کې، د سوسياليستي ټولني ودانۍ جوړه سوې ده؟ يا د پانگوالۍ څخه سوسياليزم ته اوښتون څومره موده غواړي؟ ولي موږ وايو، چې په دې هيواد کې سوسياليزم جوړ سو دی، په داسې حال کې چې هغه هيواد لا د سوسياليزم د ودانۍ جوړولو په پړاو کې وي؟ يادو پوښتنو ته سم

^۳ - د کرنې د کوپراتيفي کولو، تعاوني کولو او اشتراکي کولو څخه غايي موخه دا ده، چې لوی کرنيز واحدونه رامنځته سي او په هغو کرنيزو واحدونو کې د عالي تخنيک او ماشينۍ څخه په گټې اخيستنې، کرنيز توليدات په کمې او کيفي ډول تکامل وکړي او د کروندگرو د ژوندانه او هوساينې کچه لوړه سي. په کوچنيو ځمکنيو ملکيتونو کې، د کرنيز تخنيک څخه گټه اخيسته او د توليداتو د زياتوالي سره د کروندگرو د ژوندانه ښه کېدل هغومره اقتصادي او توليدي گټورتوب او اغيزمنتوب نه لري. (ژباړن)

ځوابونه هغه مهال ورکولای سو، چې د یو ټاکلي پړاو د پوره کولو، چې یو هیواد یې پوره کوي، یا د سوسیالیزم د جوړولو په لار کې، د بیلابیلو هیوادونو توپیریز وضاحت ورکړو.

۳ - د سوسیالیزم د ودانۍ جوړول، په اقتصاد، سیاست او ایډیالوژۍ کې د یو شمېر پېچلو دندو ترسره کول غواړي. دا دندې، په مادې، تخنیکي، ټولنیزو، اقتصادي، سیاسي او فرهنګي برخو کې د اوبتونونو او بدلونونو راوستل دي. د دغو بدلونونو په پایله کې ځېبناکگر طبقات له منځه ځي، استثمار پای ته رسېږي او د کارگرانو، بزگرانو او روښانفکرانو په ژوندانه کې د پام وړ بڼه والی راځي. د ټولني او وګړو ترمنځ مناسبات د همکارۍ او ملګرتیا شکل اخلي.

۴ - د انتقالی پړاو له پای ته رسېدلو سره، د هغې ټولني په بنسټونو کې د سوسیالیزم جوړولو چارې پیل کېږي. د سوسیالیستي مناسباتو تخنیکي او مادې بنسټونه وده کوي او پرمختللي سوسیالیستي ټولنه جوړېږي. په شوروي اتحاد کې د پرمختللي سوسیالیزم جوړول، د شلمې پېړۍ د دیرشمې لسيزې له پای څخه پیل او د شپږمو کلونو تر پیل پورې وخت ونيو.^۴

۵ - سوسیالیستي انقلابونه، په بیلابیلو هغو هیوادونو کې چې د ودې بیلابیله کچه لري؛ سرته رسېږي. پر دې اساس په یادو هیوادونو کې د مولدیت، هوساینې او فرهنګ کچه هم یوه نه وي. د پانګوالی ځانګړنه داده، چې د بیلابیلو هیوادونو ترمنځ په اقتصادي کچه کې خورا زیات توپيرونه وي. د سوسیالیزم بریا په یوه هیواد کې، د پیاوړې مادې او تخنیکي بنسټونو د جوړولو په مانا دي!

۶ - د هیواد د سوسیالیستي کولو پر مهال، د ملي اقتصاد ټولې برخې د یو واحدې اقتصادي - ماشیني ټولګې په ډول سره یو ځای کېږي. په اقتصاد کې د برېښنايي کولو چارې چټکې وي او هڅه کېږي، د تولیداتو د تکامل او خلګو د هوساینې لپاره د ټکنالوژۍ تر ټولو وروستی لاسته راوړنې پر کار ولوېږي او د خلګو د ورځ تر بلې زیاتیدونکو مادې او فرهنګي اړتیاوو د پوره کولو لپاره، په پلان سوي ډول سمبال سي. د سوسیالیزم د ودانۍ جوړولو لپاره د وړونو سوسیالیستي هیوادونو همکارۍ او ملاتړ ته هم اړتیا ده.

^۴ - دا پړاو په چین کې، له ۱۹۷۹ څخه پیل سوی او اټکل کېږي، چې تر ۲۰۴۹ کال پورې به وخت نیسي. په ویتنام کې هم له ۱۹۸۰ څخه پیل سوی او تر ۲۰۴۵ کال پورې به دوام وکړي، خو د نړیوالو سوسیالیستي قدرتونو د شتون او پانګوالۍ د ګواښونو د لږوالي پر مهال، دا کار په یوې لسيزې کې هم کېدلای سي. (ژباړن)

۷- د سوسیالیزم بریا، په سوسیالیستي مناسباتو باندي د پانگوالي مناسباتو د اوبستون او د ملي اقتصاد په ټولو برخو کي د عام اقتصاد د حاکمیت په مانا ده.

۸- د سوسیالیستي اقتصاد د رامنځته کولو سره، په ټولنه کي نوي جوړښتونه منځ ته راځي او د څښناکگرو طبقاتو پر ځای، د کارگرانو، بزگرانو او روښانفکرانو ملگري طبقات را منځته کيږي.

۹- د سوسیالیزم بریا، د فعاله پلان سوي ملي اقتصاد، چي د کار په اندازه ویش پکښي ترسره کيږي؛ د را منځته کیدلو په معنا دی. دغه راز، د سوسیالیزم بریا، ډيري نوري پیچلي دندي لکه د ښار او کلي ترمنځ د توپيرونو او د جسمي کار او ذهني کار ترمنځ د توپيرونو له منځه وړل هم غواړي.

۱۰- د سوسیالیزم د بریا تر ټولو اړین شرط د فرهنگي انقلاب بریالیتوب دی. سوسیالیستي ټولنه د ټولو زیار ایستونکو په گټه وده کوي او نه یوازي د مادي اړتیاوو د پوره کیدلو لوړه کچه رامنځته کوي، بلکې یو عالي ټولنیز سوسیالیستي فرهنگ هم ورسره را منځته کيږي. فرهنگي انقلاب د زیار ایستونکو د گټو ځواب ویونکی دی او په ورته وخت کي د تولیداتو د ښې ودي سره هم مرسته کوي، ځکه لوی ماشيني تولیدات د عالي تحصیلاتو درلودونکي کارکونکي او کارپوهان غواړي. د فرهنگي انقلاب په لړ کي، د بیسوادۍ له منځه وړل، د زده کړو د کچي لوړول او ټولو ته د مسلکي او تخنیکي زده کړو ورکول اړین دي.

۱۱- د سوسیالیزم د ودانۍ جوړولو ټولي برخي له یو بل سره ډیر تړاوونه لري. د بیلگي په ډول، د سوسیالیزم د مادي او تخنیکي بېخبناء را منځته کول، د فرهنگي انقلاب د مخته وړلو زمینه برابروي. فرهنگي انقلاب بیا خپله د سوسیالیزم مادي او تخنیکي ودانۍ د جوړولو کار چټکوي، خو هره دا لړۍ په خپلواک ډول مخته ځي او کېدلای سي له بلي لړۍ څخه مخکي یا شاته وي، خو د سوسیالیزم د بریا لپاره بیا هم د ټولو بدلونونو راتلل اړین دي.

۱۲- د سوسیالیزم بریا، د هر ډول ملي، طبقاتي، نژادي او سیاسي ظلمونو څخه د زیار ایستونکو د خلاصون او عمومي - ټولنيزي شتمنۍ د را منځته کولو په معنا دی. د همدغو ځانگړنو له مخي، په یوه هیواد کي د سوسیالیزم د ودانۍ جوړولو کچه ټاکل کيږي.

۱۳- پورته یاد سوي ټول پړاوونه د تاریخ د جبر برخي دي او د هر هغه هیواد لپاره چي د سوسیالیزم پر لور یې گام ایښی وي؛ اړین گڼل کيږي. ټول نوي سوسیالیستي سوي هیوادونه، د سوسیالیزم

انتقالي او اوبستوني پړاو ترسره كولو ته اړتيا لري، چي د هغه په لړ كې پخوانۍ ټولنه په نوي ټولني بدلېږي.

۱۴ - پرمختللي سوسياليزم ته اوبستون بيا، د ټولنيزو مناسباتو د لا ښې او زياتي ودي په معنا دی. د پرمختللي سوسياليزم په شرايطو كې، توليدي ځواكونه او توليدي مناسبات ډيري لوړي كچي ته رسيري، چي د مخكينيو پړاوونو په نسبت د نويو كمې او كيفي ځانگړنو درلودونكي وي.

۷- د پرمختللي سوسياليستي ټولني ځانگړني كومي دي؟

۱ - پرمختللي سوسياليستي ټولنه يو لړ ښكاره ځانگړني لري، چي د سوسياليستي ټولني د ودي له نورو پړاوونو سره توپير كوي. څه ډول چي پورته مو يادونه وكړل، د پرمختللي سوسياليستي ټولني تر ټولو څرگنده نښه دا ده، چي عالي تخنيكي وسايل، مادي هوساينه او ټولنيز - انساني فرهنگ ولري.

۲ - پرمختللي سوسياليستي ټولنه، كمونيزم ته د اوبستون په لار كې يو قانونمند پړاو دی، تر څو په هغه پړاو كې بيا «هر چاته د خپل اړتيا په اندازه» اصل پر ځای سي او هغه پړاو ته د رسيدلو لپاره مادي او فرهنگي زمينه برابره كړي.

۳ - د توليدي ځواكونو د ودي له كيفي كچي (په عالي تخنيك سره سمباليدل) سره په ټولنه كې د دې شونتيا را منځته كيږي، تر څو هغه دندي، چي د ځانگړتيا او كچي له اړخه ډيري پيچلي وي؛ ترسره كړای سي. په دې لړ كې دخلگو د مادي هوسايني او فرهنگي كچي لوړوالی تر ټولو زيات لومړيتوب لري.


۴ - د پرمختللي سوسياليستي ټولني مادي او تخنيكي بنسټونه په هر اړخيز ډول وده كوي. كه د سوسياليزم د ودانۍ جوړولو پر مهال ښه هڅه وسي؛ د نړيوال سوسياليستي كار د ویش سره لا ښه پرمختگونه رامنځته كيدلای سي.

۵ - د شوروي اتحاد په ملي اقتصاد كې، د تخنيكي پرمختگ ټاكونكي ځانگي لكه برېښنا، كيمياوي او پتروشيمي صنايع ماشين جوړونې او اوزار جوړونې تر پخوا زياته وده كړې ده او ددا برخو سره يو

ځای، کرنه هم میکانیزه سوې ده. په سوسیالیستي ټولني کي د تخنیک دوامداره تکامل او نوښت ته اړتیا ده او په ښه ډول سره زمينه ورته برابري.


۶ - په شوروي اتحاد کي پرمختللي سوسیالیزم ته اوبنتون، د زیار ایستونکو د زده کړي او فرهنگ په کچي پوري اړه لري، د بیلگي په ډول، په ۱۹۳۹ کال کي، د ښاري اوسیدونکو څخه یوازي ۲۴,۴٪ عالي او منځني تحصیلات درلودل او په کلیو کي بیا دا شمېر ۶,۳٪ وو. په داسي حال کي چي په ۱۹۸۲ کال کي ۸۸٪ ښاري زیارایستونکو عالي او منځني تحصیلات درلودل او دا کچه بیا په کلیو کي ۷۶٪ ته پورته سول. دا ارقام په دې مانا دي، چي د سوسیالیزم په لومړني پړاو کي، لږو خلگو عالي او منځني زده کړي درلودې، خو د پرمختللي سوسیالیزم په پړاو کي اکثریت خلگو عالي او منځني زده کړي کړي وې.

د شوروي اتحاد په کليو او ښارونو کې، د تحصيلي زده کړو د کچې لوړیدل (يو د زرو له حسابه)



۷- د پرمختللي سوسياليزم د ودانۍ جوړولو يو بله پايله د ټولني په طبقاتي جوړښت کې د بدلونونو رامنځته کول دي. په دې مانا چې د کروندگرو ډيره برخه د کوپراتيفي او کالخوزي کرنې څخه د توليداتو دولتي سکتور ته ور گرځي. البته د دې کار لپاره خورا زيات تخنيکي امکانات او ذهني جوړجاړی اړين دی.

د سوسياليزم ودانی جوړولو پر مهال، د شوروي اتحاد په طبقاتي جوړښت کي راغلي بدلونونه



۸- د عام مالکیت له زیاتیدلو سره، د ملي اقتصاد د پلان اداره هم زیاته وده کوي. تمه کيږي، چي یاده اداره باید اوږدمهاله پلانونه جوړ کړي او د خپلو پلانونو لپاره دقیق علمي استدلال او محاسباتي سنجشونه وړاندي کړي.

۹- د زیارایستونکو لپاره د مادي نعمتونو په ویش کي د پام وړ بدلونونه راځي، په دې مانا چي د ترسره سوي کار کمیت او کیفیت ته په لا ښه دقت سره پام کيږي او د عامو لگښتونو ونډه، چي د خلگو اړتیاوي پوره کوي؛ لا زیاتيري.

۱۰- په دې ډول سره، د ټولنیز ژوندانه په ټولو برخو کي، ژور بدلونونه راځي او د دغو بدلونونو سره کېدلای سي د پرمختللي سوسيالیستي ټولني په اړه خبري وسي.

دوهم څپرکی، د سوسیالیزم اقتصادي سیستم



۱- له څه څخه، د سوسیالیزم اقتصادي بنسټونه جوړیږي؟

۱- د پانگوالي ټولني پر خلاف، په سوسياليستي ټولني کي دا بنسټ د خصوصي مالکيت پر اساس نه، بلکي د توليد پر وسايلو د عام مالکيت څخه جوړ سوی دی. د پانگوالي تر حاکميت لاندي نه يوازي ځمکي، د هستوگني څو پوره ودانۍ، ورکشاپونه، مغازې، رستورانټونه او هوټلونه، بلکي فابريکي، کارخانې، کانونه او بانکونه هم کېدلا سي، په جلا وگړو پوري ټرلي وي او نور کارپوهان، کارگران او انجينران په هغو موسساتو کي ټاکل کيږي.

۲- د خصوصي مالکيت خاوندان او ځيښناکگر، د کارکونکو د کار يوه زياته برخه ځانته خپلوي، په داسي حال کي چي دا عوايد خپله په کارگرانو پوري ټرلي دي. د بيلگي په ډول، که يو پانگوال د يوې جوړې جامو لپاره (د ټوکر د بيې د خياطي ماشين د رغولو، بريښنا د لگښت، د ځمکي اجارې، د کارگرانو د مزد تاديې په پام کي نيولو سره) ۲۰ ډالره ولگوي، دا جامې په ۳۰ ډالره پلورل کيږي، چي په پايله کي ۱۰ ډالر خالص عايد د پانگوال جيب ته لويږي. اوس تاسي حساب وکړئ، چي يوه فابريکه به په يوې اوونۍ، يوې مياشت او يوه کال کي، څومره جامې توليد کړاي سي؟ خو په سوسياليستي ټولني کي بيا ټول عوايد بيرته په خلگو او کارگرانو پوري اړه لري او پر همدوی ويشل کيږي.

د حيرانتيا خبره نه ده، چي د خصوصي مالکيت خاوندان د سوسياليزم سرسخته دوښمنان دي، ځکه سوسياليزم د دوی لوی استثماري خصوصي مالکيت له منځه وړي او د توليد پر وسايلو عام خصوصي مالکيت رامنځته کوي.

۳- سوسياليستي مالکيت پر دوه ډوله دی، يعنې دولتي مالکيت او کالخوزي يا کوپراتيفي مالکيت. همداسي د هغو مسلکي او عامو سازمانونو شتمني (لکه د سپورتي سازمانونو اړين وسايل او اوزار، چي د چارو د مخته وړلو لپاره يې پکارېږي) هم په سوسياليستي مالکيت کي راځي. هيڅ څوک حق نه لري، دا ملکيتونه، د خپلو شخصي گټو لپاره وکاروي.

۴- بايد ووايو، چي په هره طبقاتي ټولنه کي د توليد پر وسايلو د مالکيت د شکل څرنگوالي د هغې ټولني ټولنيز او اقتصادي جوړښتونه او د بيلايلو ډلو گټي او زيانونه رابښي. د کمونستي او کارگري گوندونو لپاره، د توليد پر وسايلو باندي د مالکيت د وضعي تحليل او په هغه باندي پوهېدل، هم له سوسياليستي انقلاب څخه وړاندي او هم وروسته، ډېر اړين دي. دا تحليل زموږ سره

مرسته کوي، چي اقتصادي تاکتیک او ستراتيژي په علمي ډول سره جوړه سي او د ډېرو لږو ضایعاتو سره په عمل کي پلي سي.

۵ - په صنایعو، کرنی او خدماتو کي د تولید د وسایلو اړوند، د سوسیالیستي ټولني د ټولو غړو د حقوقو یوشان والی، له انسان څخه د انسان هر ډول استثمار له منځه وړي. بانکونه، موزیمونه، بنوونځی، سټیډیومونه، روغتونونه، سوداگریزي موسسې او ډیر بناري هستوگنیز اپارتمانونه، ټول په حکومت - یعنی په ټولو خلگو پوري اړه لري. په دې مانا، چي ټول خلگ د عامو تولیداتو د اغیزمنتوب او گټورتوب پلویان دي، تر څو په پلان سوي ډول، د دوی ورځ تر بلي ډیریدونکي مادي او معنوي اړتیاوي پوره کړي.

۶ - د سوسیالیزم په شرایطو کي، د عامي شتمنی د ډیرولو یوازینی سرچینه د چا له استثمار پرته د ټولني په گټه کار او زیار دی، چي د انسان لپاره مادي هوساینه او هر اړخیزه پیژندنه هم رامنځته کوي. د دغو عواملو په شتون کي، د تولیدي او سوداگریزو رازونو یا د تکره استادانو له لوري د خپلو مهارتونو پټول له منځه ځي. د دې برعکس، په کار کي د اصولي او سالمی سیالی لپاره زمینه برابره سوې وي، چي سوسیالیستي سیالی ورته وایي. د دغو سیالیو گډون کونکي هڅه کوي، په ښه ترینه تولیدي ښي سره، د عامو شتمنیو په زیاتوالي کي سیالی وکړي.

۷ - د سوسیالیستي نظام له حاکمیت سره، هر کار د انسان او د ده د گټي لپاره ترسره کیږي. خلگ له ماشومتوب څخه نیولې تر بوډاتوب پوري په دې مسئله باندي پوهیږي. د بیلگي په ډول، هغه مهال، چي مور او پلار د خپلي دندي په ځای کي په کار لگیا وي؛ د هغوی اولادونه د ډیرو لږو پیسو په بدل کي، په وړوکتونونو او شیدو په خوړن ځایونو کي روزل کیږي او هلته تکره روزونکي او ډاکټران پر ماشومانو پام کوي.

دا چي د روغتیا یادونه مو کړې ده، باید ووايو، چي په ټولو سوسیالیستي هیوادونو کي، د ټولو لپاره روغتیايي خدمات وړیا دي. که څوک ناروغ سي؛ کولای سي د یوې ټلیفوني اړیکي په نیولو سره په وړیا ډول یو ډاکټر کور ته ور وغواړي، تر څو اړونده مرسته ورسره وکړي. که روغتون ته د ناروغ وړل اړین وي؛ ډاکټران یې روغتون ته وړي او ترهغه مهاله چي په پوره ډول سره رغیږي؛ درملنه یې کوي. د ناروغی پر مهال، د خپل میاشتي معاش ۱۰۰٪ حقوق لري. ښکاره ده، چي زیار ایستونکي انسانان د پانگوالي مناسباتو پر مهال، داسي حقوق نه سي درلودلای.

۸ - سوسیالیستی حکومت، چي د عمومي بنوونځیو، تخنیکي زده کړو مرکزونو، او نورو موسساتو مالک دی؛ ماشومانو او ځوانانو ته په وړیا ډول زده کړي ورکوي او د هغوی لپاره، د هغوی په خپله خوښه ټاکل سوې څانگه کي د زده کړو زمينه برابروي. د عالي بنوونځیو او منځنیو مسلکي بنوونځیو زده کونکي له حکومت څخه معاش هم اخلي، چي د هغه معاش اندازه د زده کونکو د نمراتو او ټولگیو له مخي توپیر کوي.

۹ - خلگ، چي د تولید د وسایلو مالکین دي، د خپل کار د کمی او کیفي اندازې له مخي مزد اخلي. باید یادونه وکړو، چي نقدي مزد، که څه هم د خلگو د عاید تر ټولو اصلي برخه ده، د عاید یوازینی سرچینه نه ده. د خلگو د ژوندانه ډیري اړتیاوي د عامي استهلاکي برخي لخوا پوره کیږي. د دې ځانگړي سوي استهلاکي برخي څخه د زده کړي او روغتیا ترڅنگ د خلگو نورې اړتیاوي هم پوره کیږي، چي وروسته به یې یادونه وکړو.

۲ - د سوسالیزم د اقتصادي قانون بنسټیز ماهیت څه دی؟

۱ - د عینی اقتصادي قوانینو له ډلي څخه، چي بشریت د هغه مطابق خپل د تکامل لار پیدا کوي، د هغې ټولني بنسټیز اقتصادي قوانین ځانگړې ونډه پکښي لري. دا قانون د ټولني اصلي خوښت ورکونکی او د ټولني حاکم تولیدي ډول بیانوي.

د بیلگي په ډول، د پانگوالی د بنسټیز اقتصادي قانون سره سم، د تولید وسایلو د مالکینو له لوري د اضافي ارزښت خپلول دي. د پانگوالو اصلي موخه دا ده، چي د خپلو کارگرانو لخوا اعظمي عاید لاس ته راوړي او دا عاید بیا دوران ته ولوړي، تر څو دوی ته لا زیاته گټه راوړي. پر دې اساس په پانگوالي نظام کي د زیار ایستونکو د اړتیاوو پوره کول د تولید موخه نه ده، بلکې د پانگي د زیاتوالي لپاره کار پکښي کیږي. د رانیونکو له لوري، د توکو اخیستل او استهلاک، د یو پانگوال لپاره یوازي په دې خاطر د لیوالتا وړ دي، چي د عایداتو د خپلولو او پانگي د زیاتولو لپاره یې په درد خوړل کیږي.

۲ - سوسالیزم د تولید موخه په بنسټیز ډول بدلوي او هغه د زیار ایستونکو او ټولو خلگو د ورځ تر بلي زیاتیدونکو اړتیاوو پوره کول گرځوي، چي د دولت له لوري ترلاسه سوي عایدات د هغوی په گټه ویشل کیږي. فریدریش انگلز لیکلي ول، چي: «سوسالیزم د دې زمينه برابروي، تر څو د عامو

توليداتو له لاري، د ټولني ټولو وگړو ته نه يوازي ورځ تر بلي ښه كيدونكي مادي شرايط برابر كړي، بلكې د هغوی جسمي او معنوي اړتياوو د پوره كيدلو لپاره د آزاد تكامل لار پرانيزي.»

ملگري و. ۱. لنين هم وايي، چي په سوسياليستي ټولنه كي توليدات «د ټولني لپاره د هوسايني او ټولني د هر وگړي د آزادانه تكامل لپاره ترسره كيږي.»

۳- د شوروي اتحاد او نورو سوسياليستي هيوادونو په اساسي قوانينو كي هم راغلي دي، چي په يادو هيوادونو كي د توليد موخه، په ښه ډول سره د انسانانو ورځ تر بلي زياتيدونكو مادي او معنوي اړتياوو پوره كول دي. دا موخه، په منطقي ډول د توليد پر وسايلو د عام مالكيټ څخه سرچينه اخلي.

۴- پوښتنه كيږي، چي د توليداتو لپاره يادي سوي موخي د كومو لارو - چارو په واسطه لاس ته راځي؟ په واقعيت كي همدا پوښتنه او د هغه د ځواب محتوا د سوسياليزم بنسټيز اقتصادي قوانين تشكيلوي. دا قانون عبارت دی له: «د عامو توليداتو د اغيزمنتوب او كار د كيفيت د ښه والي سره، د انسانانو ورځ تر بلي زياتيدونكو مادي او معنوي اړتياوو په ښه ډول پوره كول، چي د ملي اقتصاد د چټكي ودي او علمي او متناسبي پلان جوړوني سره لاس ته راځي.»

۳- د توليد پر وسايلو باندي د سوسياليستي مالكيټ د شكلونو دوه گوني والي،

كوم گډ ټكي او كوم توپيرونه لري؟

۱- څه ډول چي مخكي مو يادونه وكړل، د سوسياليستي مناسباتو پر مهال د توليد د وسايلو مالكيټ دوه شكلونه لري، چي يو عمومي دولتي مالكيټ دی او بل كالخوزي - كوپراتيفي مالكيټ. د دغو شكلونو عمومي ماهيت دا دی، چي توليد سوي محصولات يا په ټولي ټولني او يا د يوه كوپراتيف په زيار ايستونكو پوري اړه لري او يوه انسان ته د بل انسان د زيار وركول ناشوني كوي.

۲- دولتي چارواكي پر دې باندي څارنه كوي، چي د دولتي او كوپراتيفي ملكيتونو ټول خدمات د ټولني په گټه وكارول سي. مادي نعمتونه په داسي ډول ويشل كيږي، چي د هغه يوه برخه مستقيماً د نقدي عايد په ډول او بله برخه د عامو اړتياوو د پوره كولو لپاره ولگول سي، يعنې په هر حال كي بايد ټول د خلگو په گټه وكارول سي.

۳ - په دولتي او کوپراتيفي سکتورونو کې، ګډه سوسياليستي اصول دي، چې هغه اصول حتمي او يوځايي کار، د توليداتو پلان سوې وده او هر چاته د کار په اندازه ویش دی.

۴ - خو د دولتي مالکیت او کوپراتيفي مالکیت ترمنځ، د پام وړ توپيرونه هم سته، چې هغه توپيرونه، د توليداتو د اشتراکي کولو کچې او توليدي ځواکونو د ودي کچې دي.

۵ - د عام مالکیت اساسي شکل، دولتي مالکیت دی، چې د کارگرانو، بزگرانو او روښانفکرانو په ګډون د ټولو خلگو ګډ مالکیت جوړوي. که څه هم په دولت پوري تړلي د توليد وسایل د جلا موسساتو ترمنځ، چې خپلواکه اقتصادي واحدونه دي؛ ویشل کيږي. پر دې اساس د خلگو عمومي مالکیت د هيواد د ټولو زيار ايستونکو ګډ مالکیت دی او ټول خلگ د ټولو عامو توليداتو خاوندان دي.

۶ - د خلگو د عمومي مالکیت مشري کونکې ونډه له دې څخه هم ښکاري، چې ټول توليد سوي مادي نعمتونه بيرته د خلگو د لګښت لپاره ځانګړي کيږي. تر ټولو لويې صنعتي، کرنيزي، رغنيزي او نوري موسسې، چې د علم او ټکنالوجی د تکامل لپاره کار کوي؛ په دولت پوري تړلي دي. دغه راز ځمکي، کانونه، سيندونه، ځنگلونه او بندونه هم د کوپراتيفونو مالکیت نه دي، بلکې د دولت انحصاري مالکیت جوړوي. په دې ترتيب سره، د ټولو عامو توليداتو وده، د ملي عايد د کچې زياتوالی او د خلگو د مادي او فرهنگي حالت سمون او ښه والی، د دولتي مالکیت په کار پوري تړلی دی.

۷ - کوپراتيفي مالکیت د دولتي مالکیت سره لږ توپير لري. د توليد اړوند وسایل په اړوند کالخور او کوپراتيف پوري اړه لري، نه په حکومت پوري. البته د کوپراتيفونو او کالخورونو ځمکي د حکومت وي، خو په وړيا ډول کالخورونو ته د کرنې لپاره ورکول سوي وي او کالخورونه پکښې د کرنې او مالدارۍ چاري د خپلو کارکونکو او توليد له خپلو وسایلو سره مخته وړي، چې هغه بيا په دولت اړه نه لري.

په دې مانا، چې په کوپراتيفي او کالخوزي موسساتو پوري اړوند ودانۍ، تاسيسات، تراکتورونه، کمباینونه، د حاصلاتو ټولولو ماشینونه، تخنیکي وسایل، د مالدارۍ حیوانات، کرنيز تخمونه، نیالګي، حیواني خوراکونه او نور د کرنيز توليد وسایل په حکومت يا ټولي ټولني پوري نه، يوازي په اړوند کالخور پوري اړه لري.

۸ - کلوپونه، هوساځايونه، ورکتونونه، ماشومانو ته د شيدو ورکولو مرکزونه، مغازې او نور تاسيسات، چي د کالخوزونو په بودجې جوړ سوي دي؛ يوازي په اړوند کالخوز پوري اړه لري. هغه نقدي عايدات، چي پر دولت باندي د کالخوزي محصولاتو د خرڅولو سره لاس ته راځي؛ هم په کالخوز پوري اړه لري او خپلو غړو ته به يې ویشي.

۹ - د کالخوزونو عوايد، د هغو غړو ته په نقدي او جنسي ډول ويشل کيږي او ویش يې د دولتي موسساتو په ډول، د کار د کميت او کيفيت او د کالخوزچيانو د زيار له مخي ترسره کيږي.

۱۰ - د عمومي دولتي مالکيت او کالخوزي مالکيت ترمنځ توپير په دې ډول دی. د يادوني وړ ده، چي د سوسياليستي مالکيت د دوو ډولونو ترمنځ دا توپيرونه په کراري سره له منځه ځي، ځکه په کالخوزونو کي د مزد د ورکړي شرايط، دولتي موسساتو ته ورته کيږي. په همدې ډول سره، د ژوندانه د اوزارو او تفريح له حساب، د کليوالي زيار ايستونکو د ژوند کچه د ښار خلگو ته نژدې کيږي. ښاري کارگران چي خپل خوراكي توکي له کالخوزونو څخه لاسته راوړي؛ د کالخوزونو د اقتصاد او تخنيک ودي ته هيله من وي او د کالخوزونو کروندگر بيا چي د ښار د تخنيک او وسايلو څخه گټه اخلي؛ د دولتي مالکيت ودي او پرمختگ ته لېواله وي.

۱۱ - په سوسياليستي ټولني کي د مالکيت د دوه گوني والي ترڅنگ، د بيلابيلو ټولنيزو سازمانونو مالکيت هم سته، لکه د مسلکي اتحاديو او سپورتي سازمانونو ملکيتونه، چي په هغوی پوري اړه لري.

۵

۴ - په سوسياليستي نظام کي کوم شيان د وگړو شخصي شتمني جوړولای سي؟

تر دې ځايه پوري مو د عام مالکيت په اړه خبري وکړې، دلته به په دې اړه وږغېږو، چي په سوسياليستي ټولني کي په عامو وگړو پوري کوم شيان اړه درلودلای سي؟

^۵ - د مالکيت نور شکلونه، هم په بيلابيلو سوسياليستي ټولنو کي سته، د بيلگي په ډول، په صنعتي تعاوني مالکيت کي، خو کسان يوه فابريکه يا شرکت جوړوي او حکومت له هغوی څخه مادي او تخنيکي ملاتړ کوي، خو د دې کار لپاره محدوديتونه دا دي، چي له انسان څخه د انسان ځېښاک، استثمار او اقتصادي بې بند و باري را منځته نه کړي، په دې شرايطو کي بيا دولت د مداخلې حق لري. (ژباړن)

۱ - د سوسیالیزم دوښمنانو یو مهال دا رواغ تبلیغول، چې کمونستان د خصوصي مالکیت د حق له منځه وړلو سره، پر هر څه باندي عام مالکیت رامنځته کوي. د شلمې پېړۍ د پانگوالۍ ورځپاڼو به په دې اړه لیکنې کولې، چې په روسیه کې ګواکي ټول خلگ پر سل کسيزه بسترو باندي د ګډو ښځو او نارینه وو سره یو ځای پریوځي او د ټولو خلگو توکي او لوبڼي ګډ دي. ساده خلگو به دا درواغ منل هم.

۲ - خو اوس ټولو ته دا درواغ مالوم دي او یو ماشوم هم پوهیږي، چې د سوسیالیزم تر مناسباتو لاندي د تولید عام وسایل، چې د نورو خلگو د څښناک لامل سوي وي؛ ملي کیري او سوسیالیستي حکومت د خلگو په ځاني شتمنیو او توکو کار نلري.

د ځاني مالکیت په اړه باید ووايو، چې تر سوسیالیستي نظام لاندي د دغه مالکیت حق ساتل سوی وي او د دولت له لوري یې ساتنه کیري. د ځاني مالکیت په لړ کې، د شخصي استهلاک او ورځنیو اړتیاوو توکي، لکه (پوښاک، فرنیچر، موټر او د کور تخنیکي وسایل او نور) او د کورني اقتصاد مرسته کونکي وسایل (تر ډیره په کلیو کې) هغه پیسې چې د کار او زیار په واسطه لاس ته راغلي او ذیرمه سوي وي او نور ډیر هغه شیان، چې د انسان د شخصي مادي او کلتوري اړتیاوو د پوره کولو لپاره پکار پېږي؛ راځي.

۳ - هغه نوي کورونه، چې د دولت لخوا جوړیږي او بیا وروسته خلگو ته ویشل کیري؛ په دولت پوري اړه لري او د هستوګنځایونو تخنیکي ترمیم او کتنې هم د دولت مسئولیت دی. په شوروي اتحاد کې، د کورونو کرایې د ۱۹۲۸ کال راهیسي هیڅ توپیر نه دی کړی او د کارگرانو او مامورینو یوازي ۳٪ میاشتنی عاید د کورونو د اجارې لپاره جلا کیري.

۴ - دغه راز په کوپراتیفونو کې هم د کور جوړولو چاري روانې دي. حکومت د کوپراتیفونو ټولو غړو ته په آسانه شرایطو باندي اوږدمهاله پورونه ورکوي او د ځمکې د اجارې پیسې هم نه ورڅخه اخلي. په کلیو کې ډیر کورونه شخصي دي، خو نن ورځ په کوپراتیفونو کې هم ډیر عام کورونه جوړیږي او کالخوز درلودونکي اړ نه دي، چې د خپل شخصي کور لپاره لګښت وکړي.

۵ - حکومت د کوچنیو کورنیو اقتصادونو او تشبثاتو د ودې لپاره، د کلیو خلگو ته د مالدارۍ، ښوالۍ او سبزیجاتو د کرلو او نورو چارو لپاره وړیا ځمکې هم ورکوي. له دغو ځمکو څخه لاسته راغلي

محصولات نه یوازي خپله د کورنۍ غړي کارولای سي، بلکې هغوی دا تولیدات په کلیو او ښارونو کې، د دولت لخوا په ټاکلي بيو سره پلورلای هم سي.

۶- په سوسیالیستي ټولني کې، د وگړو د شخصي مالکیت سرچینه د هغوی شخصي کار دی. د یوې شمېرني له مخې، د شوروي اتحاد د خلگو واقعي عواید د هرو پنځلسو کلونو وروسته دوه برابره سوي دي. خلگ د دغو عوایدو ډیره برخه، په اوږد مهال کې، کاریدونکو توکو لکه موبل، فرنیچر، تلویزیون، یخچال، موټر، کښتی، غالی او خپلو شخصي کورونو په رانیولو باندې لگوي.

۷- د وگړو شخصي مالکیت او د هغه د میراث حق په سوسیالیستي ټولني کې، د دولت لخوا ساتل کيږي. سوسیالیستي ټولنه هڅه کوي، تر څو په وگړو پوري شخصي تړلي توکي، د ټولني د نورو غړو د زیان سبب ونه گرځي او د لوی خصوصي مالکیت حرص رامنځته نه کړي.

۸- د عامو تولیداتو او عامو ملکیتونو له ودي سره، د وگړو شخصي مالکیت هم ډیر پوري او د ټولني د هر وگړي د هوسایني کچه پورته کيږي. په عام مالکیت پوري، د شخصي مالکیت دا ډول تړلتیا، دا شونې کوي، چي عامي او شخصي گټي یو له بل سره همغږي سي او هر څوک د عامي شتمنی له زیاتوالي سره لېواله وي.^۶

۵- د سوسیالیستي اقتصاد پلان سوې وده ولي شونې ده؟

۱- هر څوک د راتلونکي لپاره خپل عواید او لگښتونه سنجوي. کورنۍ درلودونکی کس اړ دی، چي په خپل پلان کې، د کورنۍ د نورو غړو اړتیاوي هم په نظر کې ونیسي او خپل پلانونه ورسره همغږي کړي. حتی د یوې کورنۍ په چوکاټ کې هم د بودجې لپاره پلان جوړونه کله - کله ستونزمنه وي.

^۶ - د کلاسیکي پانگوالی اقتصاد پوهان، لکه آدم سمیت، په دې عقیده وه، چي په ټولنه کې د یوه چا د ملکیتونو او شتمنی د زیاتېدلو سره، د ټولني نورو وگړو ته هم گټه رسېږي، خو د معاصرې پانگوالی له ودي سره د دا باور ناسم والی ثابت سو او د نننۍ ټولني عیني واقعیتونه ښيي، چي د یوه وگړي د پانگي او شتمنی د ډیریدلو لپاره د نورو وگړو د کاري محصول لوټلو او اخیستنې ته اړتیا ده او د دغه اړتیا له مخې، پانگوالی ټولنه، د «فرد» او «ټولني» ترمنځ د جگړې ډگر گرځي او د ټولو پر وړاندې د ټولو جگړه روانه وي. خو سوسیالیزم نه «فرد» د «ټولني» او نه «ټولنه» د «فرد» لپاره زیانمنه کوي، بلکې داسي عیني شرایط رامنځته کوي، چي د فرد او ټولني د گټې ټکر له منځه پکښې ولاړ سي او د یوه تکامل د بل د زیان لامل نه سي. د فرد او ټولني د گټې د جوړجاړي لپاره، د کلاسیکي پانگوالی د اقتصاد پوهانو، په ځانگړي ډول د آدم سمیت هیله یوازي په سوسیالیستي ټولني کې پوره کېدلای سي. دا چي څه ډول، د فرد او ټولني گټې په جوړجاړي کې سره راځي؛ د کتاب په همدغه پاراگراف کې یې عیني میکانیزم تر ټولو ښه تشریح سوی دی. په دې اړه، د لا زیاتو معلوماتو لپاره ولولئ: «د انقلابي انسان څېره» (ژبارن)

نو څه ډول کولای سو، د یوه لوی دولت په کچه د راتلونکي عواید او لگښتونه وسنجوو، په داسي حال کي چي په هغه هیواد کي له شخصي دوکانونو څخه نیولې، تر لویو شرکتونو پوري میلیونونه اقتصادي واحدونه وي؟ ښکاره خبره ده، چي د دوی ټولو دقیقه سنجونه ناشونې ده. د پانگوالي نظام تر حاکمیت لاندې، زرگونه اقتصادي واحدونه یو د بل پر وړاندې فعالیت کوي، د تولیداتو ترمنځ گډوډی وي او پانگوال په یو ناپایه سیالی کي یو له بل سره ښکېل وي.

۲- د سوسیالیستي ټولني وضعیت، د پانگوالي ټولني په نسبت ډیر توپیر کوي. ځکه په دې ټولنه کي ټول صنعتي او کرنیز موسسات او د خلگو عام ملکیت سره یو ځای وي. په دې ځای کي د پلان سوي اقتصادي ودي اړتیا او شونتیا سته. د تولید وسایل یو مالک لري، چي هغه دولت دی، دولت د تولیداتو د ودي لوری ټاکي او له هغه څخه گټه اخیستنه، د ټولو خلگو لپاره شونی کوي.

۳- د یوه هیواد د اقتصاد لپاره د پنځه کلن پلان جوړول ډېر سخت کار دی، خو د دې کار لپاره لسگونه علمي او اقتصادي موسسې او ادارې لگیا وي. دا شونتیا وي نه سو سنجولای، چي په صنعتي موسساتو کي به خامخا کوم نوبت راځي، یا به د کرنیزو محصولاتو لپاره اقلیمي شرایط څه ډول وي، یا به نړیوال وضعیت پر کوم لوري روان وي؟ ځيني داسي پېښي، چي تېښتي ورڅخه نه وي، ناغوښتل سوي پایلي منځته راوړي، خو دا پېښې تصادفي او موقتي وي.

۴- د کالخورونو او صنعتي موسساتو ترمنځ راکړه - ورکړه په توکو - نقدو پیسو سره ده. سوسیالیزم د توکو د مناسباتو لمن تنگوي. د بیلگي په ډول، په سوسیالیستي ټولني کي ځمکي، صنعتي موسسې، ودانۍ، کرنیز فارمونه او نور رانیولای او خرڅېدلای نه سي. په سوسیالیستي ټولنه کي توکي د «استهلاکي ارزښت»^۷ له مخي منځته راځي او گټه ورڅخه اخیستل کيږي.

۵- د استهلاکي ارزښتونو په ډول د توکو په مبادله کي، د توکو بل اړخ، چي ارزښت دی، څرگندېږي. د توکي ارزښت، د عام کار ترسره سوی لگښت په ځان کي نغاړلی وي. توکي، د استهلاکي ارزښتونو له مخي، یو له بل سره کيفي توپيرونه لري، خو د ارزښتونو له حساب به بیا یو ډول دي، ځکه د پیسو په وسیله اندازه او یو له بل سره پرتله کيږي.

^۷ - استهلاکي ارزښت، د توکو مصرفي او لگښتیز ارزښت ته وايي. د استهلاکي ارزښت له مخي عرضه کيدل، په دې مانا چي تولیدات نه د مبادلې او هغه څخه پیدا کېدونکي گټي - وتي په موخه، بلکه د ټولني د اړتیاوو د پوره کولو لپاره وړاندې کيږي. په دې اړه لایزات توضیحات د سیاسي اقتصاد علم په نورو کتابونو کي سته. (ژباړن)

۶- توکي، د استهلاکي ارزښت په توگه، د استهلاک لپاره دي، خو د ارزښت په توگه بيا خرڅلاو ته ځانگړي سوي وي. د توکو دا دوه اړخيز ماهيت، د رانيونکي او خرڅونکي ترمنځ د گټو د ټکر رامنځته کيدلو لامل کيږي. خرڅونکی د توکي مبادلوي ارزښت او رانيونکی د هغه استهلاکي ارزښت په پام کي نيسي. په دې ځای کي، په سوسياليستي او پانگوالي ټولني کي د توکو اړوند جلا - جلا چلند کيږي.

۷- سوسياليستي ټولنه، يوازي د توکي ارزښت (چي پانگوال ورته لېواله دي) ته نه بلکې، د هغه استهلاکي ارزښت ته، چي د انسان د بيلابيلو اړتياوو د پوره کولو وس ولري؛ لېواله ده. خو د توکي ارزښت هم د سوسياليستي ټولني لپاره اړين دی، ځکه د هغه له مخي د انسان کار ارزول کيږي او د هغه د توليد لپاره د اړين ټولنيز کار کچه بنيي. پر دې اساس نو په سوسياليستي ټولني کي، د پانگوالي ټولني برعکس، د توکي دوه اړخونه (يعنې د هغه مبادلوي ارزښت او استهلاکي ارزښت دواړه) يو د بل پر وړاندي نه سره دريږي، بلکې يوې واحدې موخي ته، چي هغه د زيار ايستونکو او ټولني د ټولو وگړو د اړتياوو پوره کول دي؛ خدمت کوي.

۷- د علم او ټکنالوجي د پرمختگ له اغېزو سره، د کارکونکو په ځانگړتياوو کي

کوم بدلونونه راځي؟

په دې مطلب باندې پوهيدل ځکه اړين دي، چي پوه سو، په ټولنه کي د عامو توليداتو د کارکونکو د وړتياوو د کچي لوړيدل څه ونډه لري؟

۱- موږ د کتاب په پيل کي يادونه کړې وه، چي د هر ټولنيز نظام توليدي ځواکونه دوي اړيني برخي لري، چي وگړي او د توليد وسايل يعنې د کار اوزار دي، چي هغه توکي يا خلگ خپلوي او يا يې مزدوران وي. په سوسياليستي نظام کي وگړي هم د توليد د وسايلو مالکين دي او هم يې کارکونکي.

۲- څه ډول، چي تاسي خپله پوهيږئ، د توليدي ځواکونو وده د دوه گونو عناصرو د ودي په واسطه ټاکل کيږي. د بيلگي په ډول، ټولنه کولای سي، د برينبنايي لوکوموتيفونو او اکسکواترونو چلونکي په دې شرط وروزي او له هغوی څخه په سم ډول گټه واخلي، چي په هيواد کي يې د برينبنايي اورگاډي

کرنبي، برينبنايي لوکوموتيفونه او اکسکواترونه وي. دا خبره د نورو توکو او وسايلو په اړه هم کره ده. هرکله چي اړوند تخنيک په لاس کي نه وي؛ تر ټولو تکړه کادرونه، د بالقوه توليدي ځواکونو په ډول بیکاره پاته کيږي.

۳- د دوی ترمنځ سرچپه تړاو هم سته. د بيلگي په ډول د يو نوي ماشين رامنځته کيدل، د روزل سويو کارکونکو شتون غواړي تر څو وکولای سي، هغه ماشين په اغيزناکه ډول وکاروي. نوي تخنيکي وسايل، د روزل سويو کادرونو پرته بیکاره توکي دي. څه ډول چي وينو، تخنيک او بشري ځواکونه يو له بل سره نه شلېدونکي اړيکي لري. د هيواد د توليدي ځواکونو د ودي کچه، نه د پرمختللي عناصرو له مخي، بلکې د وروسته پاته عناصرو له مخي ټاکل کيږي، چي کومو وروسته پاته عناصرو د بلي برخي وده کراره کړې ده او د ټولو توليدي ځواکونو د ودي پر وړاندي يې خنډ جوړ کړی دی.

۴- تخنيکي پرمختگ، په بشري ځواکونو کي د ژورو بدلونونو د راتللو پرته نه سي راتللی. د نويو موسساتو جوړول، د زړو ماشينونو پر ځای د نويو ماشينونو ځای پر ځای کول او د نويو صنعتي څانگو رامنځته کول، د نويو او بنو تخصصاتو او وړتياوو درلودونکي کارکونکي غواړي او پخواني کارونه له منځه وړي. د علم او ټکنالوجي د ودي په شرايطو کي، هر کار کونکی نه يوازي دا چي بايد خپلي وړتياوي زياتي کړي، بلکې د زړي حرفې او دندي له منځه تلو سره نوې دنده هم ونيولای سي. د بيلگي په ډول، که په يوې خاصي صنعتي څانگي کي ماشينونه په هرو ۷ - ۱۰ کلونو کي نوي کيږي؛ نو يو کارگر بايد په ۳۰ کلونو کار کي، درې يا څلور ځله بيا وروزل سي.

۵- د تخنيکي پرمختگونو تر اغيزې لاندې، د انجينرانو او تخنيککارانو کلتوري کچه هم لوړه ځي او د کارگرانو په منځ کي، د منځنيو زده کړو درلودونکي کچي خلگ هم زياتيږي. د بيلگي په ډول، په شوروي اتحاد کي، په ۱۹۸۰ کال کي، د کارپوهو کارگرانو شمېر د ټول هيواد د کارگرانو نيمايي ته رسيدی، په داسي حال کي، چي په ۱۹۲۵ کال کي دا کچه د هرو شپږو کارگرانو څخه يو کارگر ته رسيدل.

۶- د کارگرانو د بيلابيلو برخو ترمنځ د کار تناسب هم بدلېږي. د ماشيني کارگرانو کچه او سلنه وده کوي او درانه لاسي کارونه کميږي، خو لاسي کار په يوه پلا هم له منځه نه ځي. دا مهال داسي کارگران زيات پکارېږي، چي ښه تخنيکي پوهه ولري.

۷- د ملي اقتصاد بيلابيلي خانگي په يو شان ډول وده نه کوي. درانه صنايع، چي نوري ټولي برخي د هغه پر اساس وده کوي؛ بايد په ډيري چټکۍ سره وده وکړي او د درانو صنايعو په منځ کي، د کيمياوي صنايعو، برېښنايي انرژۍ او ماشين جوړونې برخي ډيري اړيني دي. د دې کار لپاره تکړه او وړ کارکونکي پکار دي.

۸- د بشري ځواکونو د خانگو په بدلونونو کي، د هغو خلگو مطلق او نسبي شمېر کموالي، چي په کرنه کي کار کوي؛ ډېر اړين دي. د تخنيک پرمختگ، چي د کرنيز کار مولديت ډېر چټکوي؛ په کرنې او مالدارۍ کي، د کارکونکو د شمېر د کموالي او د ملي اقتصاد په نورو خانگو کي د هغوی د بوختيا لامل گرځي. د بيلگي په ډول، د کرنې او ځنگل ساتني کارکونکي، چي په ۱۹۴۰ کال کي يې د شوروي اتحاد ۵۴٪ کارکونکي جوړول، په ۱۹۸۱ کي يې شمېر ۲۰٪ ته کښته سو.

۹- د سوسياليزم د ودانۍ په جوړولو کي له پرمختگونو سره، د هغو کسانو شمېر چي په خدماتي کارونو باندي لگيا وي؛ زياتېږي. د زيار ايستونکو د کلتوري او تخنيکي کچي لوړول، عامه روغتيا، د علومو چټکه وده، فرهنگ، هنرونه او د ژوندانه د هوساينې لپاره د نورو خدماتو برخي نوي او لا زيات کارکونکي غواړي. د بيلگي په ډول، په شوروي اتحاد کي، د هغو کسانو شمېر چي په ۱۹۴۰ کي يې د مادي توليداتو په خانگو کي کار کوي؛ ۸۷٪ وو، خو دا شمېر په ۱۹۸۱ کي ۷۳٪ ته را کښته سو، په داسي حال کي چي د توليداتو په برخه کي د کارکونکو شمېر څو برابره زيات سوی هم دی.

۸- ټوله ائيز عام محصول له څه شي څخه جوړ دی او څه ډول منځته راځي؟

۱- د توليداتو په بهير کي، داسي محصولات منځته راځي، چي د ټولني اړتياوي پوره کوي. له هغه ځايه چي مادي او معنوي نعمتونه په دوامداره ډول لگول کيږي؛ د هغوی توليد هم بايد په نه درېدونکي توگه دوام وکړي او بيا - بيا توليد سي.

۲- ټوله ائيز عام محصول، په يوې ټاکلي مودي کي د توليداتو کچه ده. دا محصول د مادي توليداتو په ساحه کي، تر ډېره په عامو موسساتو (دولتي او کوپراتيفي) کي رامنځته کيږي. د دا محصول ځيني برخي په کوچنيو کورني اقتصادونو کي هم توليد کيږي. د مادي توليداتو په برخه کي، صنايع، کرنه، ځنگل ساتنه، ودانۍ، مادي - تخنيکي تدارکات، باروړونکی ترانسپورت، اړيکي او ډېري نوري برخي راځي.


۳- په خدماتي برخو (د عامي روغتيا بنسټونه، ښوونه او روزنه او کلتوري چوپړونه) کي عام محصول نه توليد کيږي. د خدماتي برخو لپاره دولتي لگښتونه، په مادي توليد کي د رامنځته سوي گټي - وټي څخه جلا او ځانگړي کيږي. د خدماتي برخي کارکونکي، که څه هم په مستقيم ډول په توليد کي برخه نه اخلي، خو د ټولنيزي هوسايني د کچي په لوړولو کي کار کوي او د هوسايني د کچي لوړيدل خپله د عام ټولنيز توليد برخه ښه کولای سي. له دې اړخه، ټولنه د ملي اقتصاد د ټولو برخو ودي ته اړتيا لري، خو د مادي توليداتو برخه تر ټولو اړينه ده.

۴- د توليداتو وده او د زيار ايستونکو خلگو د مادي هوسايني د کچي لوړيدل تر ډېره پوري د عامو محصولاتو په زياتوالي پوري تړلې ده. نه يوازي د هغه ډيروالي، بلکې د هغه د جوړښت تکامل د ډېر اهميت وړ دی، ځکه هر مهال چي ښه جوړښت ولري، په پراخه کچه د اړتياوو پوره کول شوني کيږي. د عامو محصولاتو په ترکيب کي، د توليد وسايل او استهلاکي توکي راځي.

۵- د توليد وسايل عام ملکيت او شتمني ده. دا وسايل لکه (ټراکتورونه، سيستمونه، کمباينونه...) د توليداتو په ساحه کي پاتيري او د انسان د لاس په واسطه، د ټولني د غړو د اړتياوو د پوره کولو لپاره پر کار لوپري. استهلاکي توکي (لکه پوښاک، خوراكي توکي او نور) د توليداتو له ساحي څخه وځي او د شخصي استهلاک برخه گرځي او د زيار ايستونکو د مادي او فرهنگي ژوندانه د کچي د لوړولو په چوپړ کي وي.

۶- د ټوله ائيز عام محصول هغه برخه، چي د توليد له وسايلو څخه جوړه ده، د اقتصاد په علم کي لومړنی سکتور يا لومړنی برخه ورته وايي او د عام محصول هغه برخه، چي په استهلاکي توکو کي رامنځته کيږي، دوهمي سکتور، يا دوهمه برخه نومېږي. ټول عام توليدات هم دا دوو برخو ته ځانگړي کيږي، څه ډول چي د هغه اوله برخه د عام توليد وسايل او دوهمه برخه يې بيا د شخصي استهلاک يا ډله ائيز استهلاک (د کورونو، ښوونځيو، تياترونو، کتابتونونو، کلپونو، سټيډيومونو او نورو) توکي توليدوي.

په سوسياليستي ټولني كي، د ټوله ائيز عام محصول ویش



۷- لکه څرنګه چې په سوسياليستي نظام کي، د توکو - پيسو مناسبات بيا هم ساتل کيږي؛ ټوله ائيز محصول بايد يوازي د هغه د ظاهري او طبيعي شکل له مخي نه، بلکې د هغه د ارزښت له اړخه هم و ارزول سي. دا چاره د دې لامل کيږي، چې اقتصادي چارواکي د محصول ټولي برخي د نقدي واحد په ډول ځان ته معلوم کړي. عام محصولات، چې هر مهال د دې ليدلوري له مخي و ارزول سي، د ټولو مادي توليداتو او محصولاتو ټوله ائيز نقدي ارقام او شميرې په لاس راکوي. دا محصول درې برخي په ځان کي رانغاړي. اوله برخه يې، د جبران برخه ده. دا برخه د توليد د وسايلو د استهلاک له مخي حسابيږي، چې د کار په بهير کي توليد کېدونکي محصول ته ځي، خو ټوله ائيز عام محصول بيا هغه ارزښت په بر کي نيسي، چې په يوه ټاکل سوې موده کي، د انساني کار په وسيله رامنځته سوې وي. دا ارزښت، په خپل نوبت سره، په دوو برخو باندي ويشل کيږي. دا برخي عبارت دي، د استهلاک حساب (چي د اړين محصول ارزښت بني او د عامو څانګو کارکونکي د دغه ارزښت له مخي خپل معاش اخلي) او د ذيرمي حساب (چي د توليداتو د ودي اضافي او کارآمده محصول جوړوي).

۸- بايد يادونه وکړو، چې ټوله ائيز عام محصول نه سو کولای عمومي عايد و شمېرو، ځکه هغه د توليد لګول سوې وسايل حسابوي، چې په تېره زمانه کي رامنځته سوې دي. د عام محصول د ارزښت

دا برخه، په لومړي او دوهمه برخه کې د استهلاك سويو توليدي وسايلو بيا ځايولو ته ليرل کيږي. د عام محصول دا برخه، د جبران برخه جوړوي. د ټوله ائيز محصول پاته برخه، چې نوی لگول سوی کار نښي؛ د ټولني ملي عايد جوړوي.

۹ - که په پانگوالي اقتصاد کې د ملي محصول يوازي يوه برخه زيار ايستونکو ته ورکول کيږي، خو په سوسياليستي نظام کې د ملي محصول او ملي عايد ټوله برخه په زيار ايستونکو پوري اړه لري.

۹- د پانگونو اغيزمنتوب په څه کې دی؟

۱ - د پانگوني اقتصادي اغيزمنتوب په دې کې دی، چې د توليداتو او عام استهلاك کچه په ثابت او چټک ډول سره وده وکړي. د نوي تخنيک رامنځته کول هغه مهال گټور دي، چې د کار مولديت زيات کړي او د کار او پيسو له ډير کم لگښت سره، د مادي نعمتونو توليد زيات کړي. د ټولي پانگوني په نسبت، په يوې موسسې يا يوې څانگې کې، د خالص عايد زياتوالی د توليد اقتصادي اغيزمنتوب نښي. هر څومره چې د يوې موسسې د خالص عايد کچه زياته وي او پانگوني ته يې اړتيا لږ وي؛ هماغومره يې اقتصادي اغيزمنتوب زيات دی.


۲ - د پانگوني اقتصادي اغيزمنتوب، په عمل کې د تر ټولو گټوري - اقتصادي لاري ټاکل دي. په دې شرط چې د توليداتو حجم ثابت وي؛ مناسبه پانگونه ښه ده، خو لږه پانگونه شايد په راتلونکي کې ډير جاري لگښتونه وغواړي. د بيلگې په ډول، د اوبو برېښنا د يوې فابريکې د جوړولو لپاره، نسبت د حرارتي برېښنا يوې فابريکې ته، زياته پانگونه غواړي، په داسې حال کې چې د حرارتي برېښنا جاري لگښتونه بيا زيات دي. په دې ځای کې د پانگوني نسبي اغيزمنتوب ټاکل کيږي.

۳ - د تخنيک او ماشينزۍ وده اړينه ده. په پانگوالي نظام کې، د ماشين څخه گټه اخيستنې يوازي هغه مهال گټوره ده، چې پانگوالو ته ډيره گټه راوړي، خو په سوسياليستي ټولني کې، د ماشين څخه گټه اخيستنې پراخه ده. په دې ځای کې ماشينونه، په ټولو هغو ځايونو کې چې د انسان د کار د کموالي او سپکوالي سره مرسته کوي؛ کارول کيږي. ترڅنگ يې په سوسياليزم کې ټولنيز عوامل هم اړين دي. د بيلگې په ډول، په سوسياليستي ټولني کې ماشين يوازي د کار او وخت د سپما لپاره نه، بلکې له درنو کارونو څخه د انسانانو د خلاصون لپاره هم کارېږي.

۱۰- ملي عايد څه ډول ویشل کيږي؟

د بحث له پیل وړاندې باید په دې پوه سو، چې ملي عايد د ملي اقتصاد له کومو څانگو څخه تولیديږي؟ په دې ځای کې به د شوروي اتحاد د ملي عايد برخې وښيو.

شکل - ۴



له پورته شکل څخه معلوميږي، چې د سوسياليستي نظام د واکمنۍ سره په ملي عايد کې د پام وړ اندازه زیاتوالی او بدلون راغلی دی.


۱ - په ۱۹۱۳ کال کې، کارگرانو، بزگرانو او مامورینو د هیواد ۵۳٪ ملي عايد لاس ته راوړی، په داسې حال کې چې پانګوالو، ځمکوالو او نورو ځبېناکګرو طبقاتو بیا، چې د ټولو اوسیدونکو شپږمه سلنه برخه یې جوړول؛ د ټول ملي عايد ۴۷٪ اخیستل. د ۱۹۱۷ کال د سوسياليستي انقلاب څخه وروسته، د عایداتو هغه برخه، چې د نورو له ځبېناک څخه لاس ته راتلل؛ ډیره کمه سول، خو په ۱۹۲۸ او ۱۹۲۷ کلونو کې لاهم ۸٪ ملي عايد د ځبېناکګرو لاس ته ورتلی، خو د ۱۹۳۰ کلونو له پیل سره، ملي عايد ټول په زیار ایستونکو پوري اړوند سو.

۲- د ملي اقتصاد د پلان سوي ودي له کبله، ملي عايد هم ډيره وده کوي. د بيلگي په ډول، په ۱۹۸۲ کال کي، په شوروي اتحاد کي لاس ته راغلی ملي عايد ۵۲۳،۴ ميليارده روبله وو، چي د ۱۹۴۰ کال په پرتله ۱۵،۲ برابره زيات وو، خو پوښتنه دا ده، چي دا دومره زيات شمېر عايد څه ډول ویشل کيږي؟

۳- د ملي عايد ویش پر دوه ډوله ده، يعنې لومړنی ویش او بيا ویش. په لومړني ویش کي، حکومت، دولتي او کوپراتيفي موسسې او د ټولني ټول غړي چي د مادي توليداتو په برخه کي کار کوي؛ برخه اخلي. پر دې بنسټ ملي عايد پر درو برخو ویشل کيږي: (۱) د حکومت او حکومتي موسساتو عايد (۲) د کوپراتيفي موسساتو عايد (۳) د مادي توليد د کارکونکو شخصي عايد.

خو د ملي عايد ویش دلته پای ته نه رسيږي، بلکې ياد عوايد بياخلي هم ویشل کيږي.

۵- شکل



۴- ملي عايد د دولتي بودجې، خدماتو د کچي او په پای کي، د ټولنيزو سازمانونو لخوا بيا ځلي ویشل کيږي. علت يې دا دی، چي د ملي عايد د ویش په اول پړاو کي، د ټولني هغه غړي، چي له مادي توليداتو څخه بهر کار کوي، لکه د ټولنيزو سازمانونو کارکونکي، دولتي کارکونکي، د خدماتو


ځانگي، د وسله والو ځواکونو غړي، تقاعد سوي کارکونکي، محصلين او نور هغه زده کونکي، چي معاش اخلي؛ په لومړني ویش کي برخه نه لري.

۵ - د خدماتي برخو کارکونکي، د خپل ملي عايد برخه د دولتي بودجې يا ټولنيزو سازمانونو له حساب څخه، يعنې د عايد د بيا ویش له بهير څخه اخلي.


۶ - لکه مخکي چي مو يادونه وکړل، د عايد يوه زياته برخه، د هغو ضايعاتو د جبران لپاره، چي د توکو په توليد، انتقال او ساتني باندي لگيري؛ حواله کيږي. پر دې بنسټ، عمومي لاسته راغلی عايد، د استهلاك او ذيرمي د لگښتونو څخه د وتلو پيسو له مخي محاسبه کيږي.

۷ - په سوسياليستي ټولني کي، ډير خدمات په وړيا ډول د عامي ځانگړي سوي بودجې لخوا وړاندي کيږي، لکه وړيا زده کړي او روغتيايي خدمات او د کتابتونونو، تفريح ځايونو او نورو څخه وړيا گټه اخيسته. هغه پيسې، چي د خدماتي چوپړونو څخه لاسته راځي؛ يوه برخه يې د کارکونکو معاشونو او بله برخه يې د خدماتي سازمانونو په گټي او دولتي فنډونو پوري تړاو پيدا کوي.

په ۱۹۸۲ کال کې، په شوروي اتحاد کې له ملي عاید څخه گټه اخیستنه



۸ - د پلان له مخې، د ملي عاید لومړنی او دوهمي ویش، د ذیرمي او استهلاک د وجې ترمنځ د تناسب له مخې تنظیم کېږي. سوسیالیستي ټولنه ټول ملي عاید د استهلاک حساب ته نه استوي، بلکې د هغه ډیره برخه د استهلاک وجې ته لېږي. پاته شتمنی، د خلگو د اړتیاوو د پوره کولو لپاره د تولیداتو د ودې او پراختیا لپاره لگېږي. پر دې بنسټ، د شوروي اتحاد د ملي عاید ۷۵٪ د استهلاک او ۲۵٪ نور د ذیرمي لپاره کارول کېږي. تجربو بنودلې ده، چې دا ډول تناسب رامنځ ته کول، د خلگو د مادي هوساینې د کچې د لوړوالي او تولیداتو د ودې لامل کېږي.



۹- له ذيرمي څخه موخه، د توليداتو د بهير، يا نورو نا اټکل سويو پېښو رامنځته کيدلو پر مهال د زيار ايستونکو خلگو د اړتياوو د پوره کولو لپاره د امکاناتو شتون دی. سوسياليستي ټولنه، د بشري ټولنيز ژوندانه ټولي خواوي په پام کي نيسي.

۱۱- د کار له مخي ویش په څه مانا دی؟

۱- څه ډول چي پوهيرئ، په سوسياليستي نظام کي مادي او کلتوري نعمتونه د ټولني د غړو ترمنځ، د هغوی د کار له مخي ویشل کيري؛ د توليدي ځواکونو د ودي اوسنی کچه نه سي کولای، دومره زيات مادي او معنوي نعمتونه توليد کړي، چي د اړتيا وړ ویش ته ورسيري. د دې سربېره، د پېچلي او آسانه کار، دروند او سپک کار او لاسي او ماشيني کار ترمنځ ډير توپيرونه هم سته. د خلگو پوهه هم هغه کچي ته نه ده رسيدلې، تر څو مادي نعمتونه د دوی د اړتيا له مخي ورته وويشل سي. پر دې اساس، ټولنه بايد پرته له دې، چي د کار د کچي او د استهلاك معيار په پام کي ونيسي؛ مادي او

معنوي نعمتونه د لگول سوي کار له مخي وويشي. يا په بله مانا، د هغه محصولاتو شمېر، چي يو کارکونکي ته د هغه د شخصي استهلاك لپاره ورکول کيږي؛ په سيده ډول سره له هغي ونډي سره تړلې ده، چي د عامو توليداتو څخه يې د خپل کار او زحمت له مخي اخيستي دي.

۲ - سوسياليزم، د توليداتو د ودي اغيزناکي انگيزې منځ ته راوړي او د مادي انگيزې ترڅنگ يې اخلاقي انگيزه هم ټولو ته ورپېژندلې ده، خو اخلاقي انگيزه بسنه نه کوي او د کارکونکو مادي انگيزې په پام کي نيول هم ډير اړين دي. د کار له مخي ویش، ټول خلگ په عام توليد کي، د برخي اخيستلو لپاره هڅوي.

۳ - په سوسياليسي ټولني کي د ویش قانون له مخي: الف) د مساوي کار په ترڅ کي بايد د هر ډول، جنسي، قومي او نورو توپيرونو پرته مساوي مزد ورکول سي. ب) پېچلو او درنو کارونو ته د سپکو او آسانه کارونو په نسبت ډير مزد ورکول سي.

۴ - ځيني داسي وايي، چي د کار له مخي ویش ټولنيزه نابرابري رامنځته کوي او د مخنيوي لپاره يې بايد ټولو ته مساوي مزد ورکول سي. اوس به وگورو، چي آيا دا حلاله معقوله ده؟ مساوي ویش نه يوازي دا چي عادلانه نه دی، بلکې ټولني ته زيان هم لري. دا ډول ویش، د سوسياليزم د دندي، چي هغه د زيار ايستوکو د هوسايني د کچي لوړوالي دی؛ سره په ټکر کي دی، ځکه د توليداتو د کرار والي لامل گرځي.

۵ - د سوسياليزم د ودانۍ جوړولو پر مهال، ځيني هيوادونو هڅه کړې وه، چي ویش نه د کار له مخي، بلکې د کورنيو د غړو د شمېر له مخي ترسره سي. تجربو وښودل، چي د کار له مخي د ویش نه ترسره کول، توليداتو ته زيان رسوي. مساوي او ورته مزد ورکول، د کارکونکو د کار او مولديت سره مرسته نه کوي، بلکې د دوی انگيزه له منځه وړي، نوښتونه لږوي، د کار سره ليوالتيا کموي او له کار څخه تښتېدونکو لتانو او خواریکښو دواړو ته يو ډول عايد ورکوي.

۶ - په استهلاك کي رامنځته سوې نابرابري د وخت په تېريدو سره له منځه ځي. لومړی، د توليداتو د ودي او زيار ايستونکو د فرهنگي کچي د لوړيدلو او ذهني او جسمي کار ترمنځ د توپيرونو د کمولو سره دا چاره آسانه کيږي. دا چاره د دوی مزدونو ترمنځ د موجود توپير د کموالي او عمومي معاشونو د لوړوالي لامل گرځي. دوهم، دا د عام استهلاکي حساب له زياتوالي سره، د استهلاکي نعمتونو د کچي لوړيدل د دې لامل کيږي، چي په عوايدو کي نسبي يو شان والی راسي. مارکسيزم - لنينيزم

برابري، د ټولو يو شان شخصي اړتياوي او د ټولو يو شان جسمي او ذهني استعداد ورته والی نه بولي، بلکې برابري د توليد د وسايلو پر وړاندي د ټولو خلگو د حقوقو مساوي والي، د خُښناک له منځه وړل، د خپل استعداد سره سم، هر چاته د دندي ترسره کولو حق ورکول او د کار په نظر کي نيولو سره د مزد لاسته راوړل برابري بولي.^۸

۱۲- د کاري ورځي اوږدوالي څومره دی؟

۱- په کاري وخت کي زياتوالي يا کموالی د فراغت د وختونو د زياتوالي يا کموالي لامل کيږي. د کار وخت، د فراغت د وخت سره نه شلیدونکي اړیکه لري. د انساني کار مولدیت او د انفرادي استعدادونو وده بيا تر ډيره بريده د کار او فراغت د وختونو له تناسب سره تړاو لري.

هر زيار ايستونکی انسان او ټوله ټولنه، په عمومي ډول سره د کاري وخت څخه د اغيزمني گټي اخيستنې او د کار د اوږدوالي، مولدیت او چټکتيا ترمنځ د معقولانه تړاو سره ليوالتيا لري.

۲- د کاري ورځي اوږدوالي د هيواد د مادي او تخنيکي بنسټونو د ودي د کچي له مخي ټاکل کيږي. که څه هم ټولنه په ټوله کي، د کاري ورځي د کموالي او فراغت د وخت د زياتوالي غوښتونکې ده، خو دا هيله يوازي هغه وخت پوره کيدلای سي، چي د کاري ساعتونو د کموالي سره هم مهاله توليدات وده وکړي.

۳- سوسياليستي ټولنه د خلگو د هوساينې د کچي د لوړيدلو لپاره، د اضافي وخت کار هم رامنځ ته کوي، تر څو په هغه کي اضافي محصول رامنځ ته سي او د زيار ايستونکو د زياتيدونکو اړتياوو په موخه ولگول سي.

۴- د کاري ورځي اوږدوالي، نه يوازي دا چي د ضروري او اضافي وخت ترمنځ تناسب رامنځته کوي، بلکې د کار او فراغت د وخت ترمنځ هم جوړجاړی رامنځته کوي. د فراغت وخت، د انساني شخصیت د هر اړخيز تکامل لپاره ډير اړين دی.^۹

^۸- له برابري څخه د مارکسيستي پوهاوي په اړه، تر ډيره دا ناسم باور تبليغ سوی، چي گواکي په مارکسيستي - لنيستي سياسي اقتصاد کي ټولو خلگو ته د يو شان عايد ورکول برابري گڼل کيږي، چي دا باور له بنسټه ناسم او په دې ځای کي يې ښه سپيناوی سوی دی. (ژباړن)

^۹- سوسياليستي ټولنه، د انساني شخصیت د هر اړخيز تکامل لپاره د فراغت لا زيات وخت رامنځته کوي، تر څو انسان هغه وختونه، په بيلابيلو سپورتي، فرهنگي، کلتوري، هنري، علمي او نورو برخو کي ولگوي. (ژباړن)

۵ - سوسياليستي ټولنه د قانون جوړونې په وسيله، کاري وختونه ټاکي. په قانون کې د کاري ورځې اوږدوالی، کاري اوونۍ او د رخصتۍ ورځې د معاش د ورکولو له حقوقو سره يو ځای راغلي وي. د دغه دولتي قوانينو ترپېښو لاندې کولو ته د کارکونکي او د موسسې د مشر ترمنځ د خپلواک جوړجاړي سره لاهم اجازه نسته. اضافه کار، يوازي په استثنايي ځايونو کې د کار له قوانينو سره سم کېدلای سي. د اضافه کاري مزد، د لوړې تعرفې له مخې ورکول کېږي. دغه راز، د هرې توليدي موسسې رئيس، بايد د صنفې اتحاديو د سيمه ايزو کمېټو سره په جوړجاړي کې د کار د پيل او پای، تفريح او غرمې وختونه وټاکي.

۶ - د حکومت له لوري، د کاري ورځو او رخصتو تنظيم په کالخوزونو کې نه مراعات کېږي. په کرنيزو موسمونو کې د کالخوزچيانو او کروندگرو کار د دولتي مامورينو په نسبت هم د ورځې د اوږدوالي او هم د اوونۍ د کاري ورځو له مخې زيات وي، خو د کروندگرو د کاري ورځې اوسط بيا تر دولتي مامورينو لږ دی.

۷ - د کاري ورځې د ساعتونو ټاکل، په بيلابيلو څانگو کې په پام کې نيول کېږي. په هغو برخو کې چې کارونه درانه وي؛ کاري ورځ لنډه وي. د بيلگې په ډول، په شوروي اتحاد کې د توليدي صنايعو کار په اوونۍ کې ۴۰،۶ ساعته دی، خو د سکرو په کانونو کې کار بيا ۳۵،۵ ساعته وي.

۸ - په سوسياليستي ټولنه کې ډيره هڅه کېږي، چې د کاري ورځې ساعتونه د معاشونو له کښته والي پرته لږې سي. په دې مانا چې د کاري ورځې د ساعتونو له کموالي سره، د مولدیت چټکتيا بايد ډيره سي. شمېرنې ښيي، که د ورځني کار ساعتونه ۷ يا ۸ ته کښته سي، د کار مولدیت %۱۲،۵ ډيرېږي، که کاري ورځ ۶-۷ ساعتونو ته کمه سي، د کار مولدیت بايد %۱۷ لوړ سي او که ۶-۵ ساعتونو ته رالڼد سي، بيا بايد %۲۰ مولدیت زيات سي. د دې څخه ښکاري، چې د توليداتو زياتيدل د کاري وختونو د کمولو سره تړلي دي.^{۱۰}

^{۱۰} - په پخوانيو سوسياليستي هيوادونو، لکه سوسياليستي چکسلواکيا کې کاري ورځې په اونۍ کې څلورو ورځو او کاري ساعتونه په ورځ کې شپږو ته تېټ سوي ول. (ژباړن)

۱۳- په سوسايلیستي ټولني کي د فراغت له وختونو څخه څه ډول گټه اخیستل

کیري؟

۱- د فراغت وختونه هغه مهال کېدلای سي، عامه شتمني وگنل سي، چي د انساني استعدادونو له هر اړخيزي ودي سره مرسته وکړي او د ټولي ټولني لپاره د مادي او معنوي نعمتونو د لا زیاتوالي سبب وگرځي.

د کاري وخت کمول او د فراغت د وختونو زیاتول، د انسان د فرهنگي او تخنیکي کچي د لوړیدلو سره مرسته کوي او همدا چاره بیا په خپل وار سره، د کار د مولدیت د زیاتوالي او کاري وختونو د کموالي سبب کیري. په دې ډول سره، د فراغت وختونه، نه یوازي دا چي ښه پایله لري، بلکې د تولیداتو د زیاتیدلو عامل هم گنل کیري.

۲- د فراغت وختونه، د کاري ځواک د بیا جوړولو لپاره کېدلای سي پر دوو برخو وویشو. یوه برخه یې باید د هغه ځواک د بیا جوړولو سره مرسته وکړي، چي د کاري وخت پر مهال لگول سوي وي، په داسي حال کي چي بله برخه یې بیا باید کاري ځواکونو ته وده ورکړي. د فراغت وختونه هم باید د انسانانو ترمنځ د ملگرتیا اړیکو د زیاتیدلو، علمي، تخنیکي، ادبي، هنري او فرهنگي پوهي د لوړولو او په علمي، تخنیکي او هنري ډگرونو کي د نوښتونو د رامنځ ته کېدلو لامل سي.

۳- د ښارونو او کلیو ترمنځ د توپيرونو له منځه وړل، د کلي خلگو ته هم د ښار د خلگو په ډول، د فراغت وختونو د ښه تېرولو سره مرسته کوي. د کلیوالي زیار ایستونکو د مادي او تحصیلي کچي لوړوالی او په کلیوالي سیمو کي د ډیرو ښوونځیو، سینماگانو او فرهنگي مرکزونو جوړول او د ټلويزیون، ټکنالوجی او ټرانسپورټ را منځته کیدل، د ښار او کلي ترمنځ د پراویزي یو کېدلو لامل کیري.

۴- دلته باید د ښځو او نارینه وو ترمنځ د فراغت د وختونو څخه د گټي اخیستني د تناسب د نشتوالي په اړه هم بحث وکړو. د کور ډیر کارونه، لکه د خواړو برابرول، د ماشومانو چارو ته رسیدگي او د هستوگنیز ځای پاکول د ښځو تر غاړي دي. د کور د کارونو د لږ ماشیني کېدلو له امله د ښځو فارغه وخت لږ وي، خو د ټولنیزو موسساتو لکه د جامو مینځل ځایونو، ورکتونو، ماشومانو ته د شیدو ورکولو مرکزونو او کور د کارونو د لا ډیر ماشیني کېدلو، لکه د برقي جاروگانو، جامو مینځلو د

عصري ماشينونو او خواړو پخولو د نوي ماشينونو سره د بنځو لپاره هم د فراغت وختونه زياتيري، د کور د چارو مخته وړل آسانه کيږي او بنځي د فراغت د وختونو څخه د معقولي گټي اخيستنې موکې پيدا کوي.

دریم خیرکی، د سوسیالیستی ټولنی اقتصادي سیستم او د هغه د تکامل تگلاري

د شوروي اتحاد د اساسي قانون پنځلسمه ماده:

«د اقتصادي پلانونو پر بنسټ، د اقتصادي او ټولنيزو چارو مخته وړل، د څانگو او سيمو د اصولو په نظر کي نیول سره، د مرکزي ادارې په لارښوونه، د توليدي بنسټونو د اقتصادي ځانواکۍ سره په همغږۍ چاري مخته وړل کيږي. په دې لړ کي، د اقتصادي حسابونو، عايد، وروستۍ بيي او نورو اقتصادي وسايلو او انگيزو څخه گټه اخيستل کيږي.»

د اساسي قانون ځيني ياد سوي حکمونه، هغو خلگو ته، چي د سوسياليستي اقتصاد د اصولو سره پېژندگلوې نه لري، ځيني توضيحات غواړي. مور دلته هڅه کوو، چي د سوسياليستي ټولني د اقتصادي سيستم اړوند تر ټولو مهمو پوښتنو ته ځوابونه ورکړو.

۱- د اقتصاد مرکزي پلان جوړونه، څه ډول د اقتصادي بنسټونو د ځانواکۍ سره

يو ځای ده؟

څه ډول چي په تېر څپرکي کي مو يادونه وکړل، د توليد پر وسايلو عام مالکيت د دې شونتيا رامنځ ته کوي، چي اقتصادي وده د يو واحد مرکزيت له لوري، په پلان سوي ډول، د ټولي ټولني په گټه سمبال سي.

۱- مرکزي پلان جوړونه، د اقتصادي پراختيا ددغو اساسي دندو لپاره ترسره کيږي:

- د سوسياليستي اقتصاد د جلا څانگو ترمنځ، د تناسب رامنځ ته کول
- د هيواد د ټولنيزي او اقتصادي ودي لپاره د دولتي پلان د اړينو شاخصونو رامنځ ته کول
- د علم، ټکنالوجي، پانگوني، توليدي ځواکونو د ځای پر ځای کولو، د کاري مزد د ورکولو، بيو د ټاکلو او مالي چارو اړوند د واحدو سياستونو مخته وړل
- د ملي اقتصاد مرکزي اداره کول يوازي د مرکزي مقاماتو د لارښوونو سره مخته نه ځي. د هيواد اقتصاد د بيلابيلو څانگو، موسساتو او توليدي برخو ترمنځ له تړاوونو څخه جوړ دی، ځکه خو اقتصاد بايد هم د ټول هيواد په کچه او هم د جلا - جلا کړيو ترمنځ همغږی سي.
- ۳- په سوسياليستي نظام کي، د پلان سوي اقتصاد موخي او شکلونه خپله د زيار ايستونکو لخوا ټاکل کيږي او د مستقيمي او ټوله ائيزي ډموکراسۍ څخه گټه پکښي اخيستل کيږي.
- ۴- د زيار ايستونکو حق، تر پلان مخکي د خلگو لخوا په ټولپوښتنو کي، د دولتي پراختيايي پلان په مسودو کي پر ځای کيږي. دا کار په عمل کي څه ډول ترسره کيږي؟

د پلان جوړولو چارواکي، د تېرو دورو د شمېرنو د تحليل له مخي، د هيواد د اقتصادي پراختيا ترمنځ مهم تناسبونه پيدا کوي او د هغه له مخي راتلونکي پلان جوړوي. هغوی د صنايعو او کرنې، د توليد د وسايلو او استهلاکي وسايلو او نورو ترمنځ اړين تناسبونه مومي او ټاکي. د پلان بيلانسونه، د توکو، بشري ځواکونو او مالي ډيرمو د بيلابيلو اړخونو په پام کي نيولو سره محاسبه کيږي او د اوسنيو اړتياوو، نمو او شونتياوو سره يو ځای ارزول کيږي. مرکزي چارواکي دا ټول لومړني اټکلونه، د ملي اقتصاد په واحد بيلانس کي لنډوي او د هغه مسودو له مخي، د اقتصادي پراختيا اصلي اړخونه ټاکي. دا مسوده، د تصويب کېدلو څخه څو مياشتي وړاندي د رسنيو له لاري خپريږي. د خپريدلو وروسته، کارگران، مامورين، د کولکتيفونو کارکونکي او نور په رسنيو کي پر هغه باندې بحثونه کوي. د بيلگي په ډول، په شوروي اتحاد کي د ۱۹۸۱ - ۱۹۸۵ پنځه کلن پلان په اړه بحثونو کي، ۱۲۱ ميليونه کسانو برخه واخيستل او د پلان په اړه يې خپل نظرونه ورکړل. ورسره د شوروي اتحاد خلگو، د پلان د دقيقوالي او سمون لپاره مرکزي چارواکو ته يو ميليون ليکلي وړانديزونه ولېږل.

۵ - د خلگو له لوري د ارزوني وروسته، پلان د مخصوصو کارپوهانو د کميسيون له لوري ارزول کيږي، لازم سمونونه پکښي راځي او بيا د شوروي اتحاد د خلگو عالي شورا ته، چي د دولتي ځواک تر ټولو عالي مقام دی، د تصويب لپاره استول کيږي.

د تصويب وروسته، ياد پلان، د يو قانون په ډول، چي مخکي د ټولو موسساتو د کارکونکو لخوا ارزول سوی وو؛ هغوی ته د اجراآتو لپاره استول کيږي. په دې بهير کي ډموکراتيک مرکزيت په ښه ډول سره ځان ښيي، چي په لږ کي يې د هيواد هر وگړی کولای سي، د ټول هيواد د اقتصاد په چارو کي گډون وکړي.^{۱۱}

^{۱۱} - پانگوالي رسنۍ او پروپاگانډکونکي دا دعوه کوي، چي گواکي په سوسياليستي نظام کي، يوازي د مرکزي دولت لوړ پوړي چارواکي اقتصادي پلان جوړوي او هماغه پلان له لوړ څخه کښته تطبيقيوي، چي په واقعيت کي د دې خلاف په اقتصادي پلان جوړولو کي د ډموکراتيک سنټرياليزم د زرينو اصولو سره سم، د ټولني د فرد - فرد څخه نظر اخيستل کيږي او وروسته د علمي شاخصونو او تناسبونو په پام کي نيولو سره ټول غونډيږي او د خلگو د شوراگانو او ولسي واکمنۍ د بنسټونو تر رايي اخيستنې او تائيد وروسته عملي کيږي. دا تگلاره، د پانگوالۍ تر بي بند و باره اقتصاد او سياسي جوړښتونو، په مراتبو ډيره علمي، منطقي، عقلايي او ډموکراتيکه ده. (ژباړن)

۶- توليدي بنسټونه، د واحد دولتي پلان سره په جوړجاړي كې، خپل اوږدمهاله پلانونه له ډيرو شاخصونو سره، لكه د توليداتو وروستۍ بيه، د پرسونل شمېر، د اقتصادي توليداتو د اغيزمنتوب د كچي د لوړيدلو، د كاركونكو مادي هڅوني، د كار د نويو ميتودونو د ودي او ورته نورو په اړه، په خپلواكه ډول سره پلان جوړوي.

۷- د هغو تناسباتو ترڅنگ، چي بايد په ټول هيواد كې رعايت سي؛ فرعي تناسبونه هم سته، چي يوازي ځينو څانگو، موسساتو او توليدي ساحو پوري اړوند كيږي. په اول مورد كې، مركزي پلان سوې اداره او په دوهم مورد كې، يوازي يوه توليدي كړۍ د ملي اقتصاد د واحد پلان په نظر كې نيولو سره يو ځای په پام كې نيول كيږي.

۸- د پلان جوړونې په چارو كې، د ډموكراتيک مركزيت اصل، په زيار ايستونكو كې د اختيار درلودلو احساس روزي او د ملگرتيا د سياليو د ودي، يعنې سالمې سوسياليستي سيالۍ كچه زياتوي.

۲- په سوسياليستي توليدي موسساتو كې د كار مزد په څه ډول وركول كيږي؟

۱- د دوهم څپرکي په پيل كې مو، په يو پانگوال توليدي بنسټ كې د يوې جوړې جامو د توليد په اړه بحث كړی وو. هغه مهال مو وويل، چي د فابريكې خاوند له هغو جامو څخه، چي بيه يې ۳۰ ډالره ده، ۱۰ ډالره ځانته اخلي. د هر هغه توکي ارزښت، چي په يوه پانگواله توليدي موسسې كې توليديږي، د همدې اصل له مخي ويشل كيږي. كارگرانو ته هغه څه، چي د توليد د وسايلو خاوند، د ځمکي د اجارې او خامو موادو د لگښتونو، تخنيک د زوروالي، بريښنا د لگښت، ترانسپورټ او نورو څخه پاتيري؛ وركوي.

۲- په پانگوالي نظام كې مزد، د پانگوالو له ځيښناک وروسته يو محدوده پاته برخه ده، خو د سوسياليستي ټولني وضعيت له پانگوالي ټولني سره توپير كوي. په سوسياليستي ټولني كې د كار مزد، چي توليدي سوسياليستي مناسبات بيانوي؛ د ټولني په گټه د كار معيار او د ټولني لپاره د توکو د استهلاك معيار په پام كې نيول كيږي. د مزد اندازه، په عامو توليداتو كې د يو كاركونكي د كار له اندازې سره تړاو لري. د توليداتو د ودي او تكامل او توليدي بنسټونو د گټي له زياتوالي سره، د

کارگرانو او مامورینو معاشات هم لوړپیري او په هغو نعمتونو، کي چي د عام استهلاک په حساب کي ټولني ته وړاندي کیري؛ هم زیاتوالی راځي.

په سوسیالیستي ټولني کي د کار مزد د کار د مودې یا د کار د حاصل له مخي ورکول کیري. مزد ځکه په دوه ډوله ورکول کیري، چي د کار کچه او کیفیت د کاري وختونو او یا تولید سویو محصولاتو له مخي ټاکل کیري.

۳- دا چي د کار عمومي معیار وخت دی؛ له دې مخي څخه د مزد ورکولو اساسي شکل زماني دی. دا مزد د کار کونکو د کاري مودې او وړتیا له مخي ورکول کیري. زماني مزد بیا پر دوه ډوله دی، ساده زماني مزد او د انعام ورکولو زماني مزد.

۴- باید یادونه وکړو، چي ساده زماني مزد، د کار کیفیت او پایلي سره چندان اړیکه نه لري. د دې نیمگرتیا د له منځه وړلو لپاره زماني او انعامي مزد ټاکل کیري، چي د هغه له مخي د ثابت معاش سربیره، په نښه کړل سویو شاخصونو ته د رسیدلو سره، کارکونکو ته انعامونه هم ورکول کیري. دا شاخصونه بیا د ملي اقتصاد په بیلابیلو څانگو کي جلا - جلا دي. انعامونه ډیر مهال، تر پلان د ډیرو لاسته راوړنو، کيفي شاخصونو د ښه والي، د سون توکو، بریښنا او خامو موادو د سپما او نوي تخنیک د رامنځته کولو سره ورکول کیري.

۵- زماني مزد هغه وخت ورکول کیري، چي د کار پایلي په ښه ډول سره نه سنجول کیري، خو په هغو کارونو کي بیا چي نه کاري موده، بلکې کاري کیفیت اړین دی؛ بیا مزد د کار د کیفیت له مخي ورکول کیري.

۶- په پای کی ویلای سو، زماني مزد هغه مهال ورکول کیري، چي د کار چټکتیا نه د کارگر په لاس، بلکې د ماشین په واسطه ټاکل کیري. د بیلگي په ډول، د اتوماتو لینونو په تولید کي ماشین په خپله اندازه تولید کوي او کارگر د تولید د کچي په زیاتوالي کي کومه ونډه نه لري، نو په دې مورد کي د کار د حاصل له مخي نه، باید د کاري مودې له اړخه مزد ورکول سي.

۷- په سوسیالیستي صنایعو کي د کار د محصول له مخي، مزد تر ټولو زیات وي. د کار د حاصل او ثمر له مخي، مزد ورکول کارکونکي خورا زیات هڅوي او د کار مولدیت کي لوړوالی راولي. د دې شکل بله گټه داده، چي د کارگر مزد، دده له لوري د تولید سویو محصولاتو سره تړلي دي. هغه کارگر چي ثمري مزد اخلي؛ ډیره هڅه کوي، چي په خپلو مهارتونو کي زیاتوالی راولي، د کار اوزارو ته

تکامل ورکړي او له هغه څخه په ښه ډول گټه واخلي، تر څو د خپل انفرادي کار په گټه کې زیاتوالی راولي.

۸ - مهالنې او د محصول له مخې مزد هم په فردي او هم په ډله ائیز ډول ویشل کېدلای شي. د میخانیزه کارونو د ښه مخته وړلو لپاره، ډلې رامنځته کېږي، چې هر غړی یې په څو مسلکونو کې بلد وي او ټول د یو بل سره همکاري کوي. په دې ځای کې د تولیداتو بریالیتوب، نه یوازې د یوه کارگر، بلکې د څو کارگرانو لپاره گټه رامنځ ته کوي.

۹ - مهالنې او د محصول له مخې مزد دواړه خپلې گټې او زیانونه لري. د مزدونو د ورکولو شکل، د تولیداتو د تخنیکي کچې او کار له شکل سره تړاو لري. د بیلگې په ډول، د محصول له مخې مزد، تر مهالني مزد کارکونکی ښه هڅوي، خو د زیات او چټک تولید ترسره کول بیا د کار په کیفیت او دقیق والي کې پوښتني پیدا کوي.

۱۰ - په ځینو سوسیالیستي هیوادونو لکه هنګري، جرمني او چکوسواکيا کې بیا د مزد مختلط او گډ شکل خورا زیات دی او پر یوه وخت باندي هم مهالنې او هم د محصول له مخې مزد ورکول کېږي. په دې سره، د کار د کمیت ترڅنګ، کیفیت، دقیق والی او نور اړخونه ټول په پام کې نیول کېدلای شي.

۱۱ - سوسیالیستي تولیدي بنسټونه، کولای شي په خپلواکه ډول، د معاشونو ویش ترتیب کړي، خو دا کار ښه اقتصادي تحلیل او د چارو د اغیزمنتوب ارزونه ورڅخه غواړي.

۳ - په مادي هڅوني کې انعامونه څه ونډه درلودلای شي؟

۱ - په هرې تولیدي موسسې کې د ځانګړو شاخصونو له مخې تولید ترسره کېږي او هره موسسه ځانته جلا شاخصونه لري. دغو شاخصونو ته د رسیدلو لپاره په کارکونکو کې باید انگیزه رامنځته شي. یوازې د مهالني مزد ورکول، بیلابیل شرایط او غوښتني په پام کې نه شي نیولای. په همدې خاطر، د انعامونو د ورکړې له سیستم څخه ډیره گټه اخیستل کېږي. د انعامونو لپاره په هره سوسیالیستي تولیدي موسسې کې ځانته جلا حساب وي.

۲ - د انعامونو سیستم خپله د اړوند تولیدي بنسټ له لوري رامنځته کېږي، تر څو د تولیداتو ځانګړني او شرایط په ښه ډول سره په نظر کې پکښې ونیول شي.

۳- توليدي لړۍ د ماهيت له اړخه څخه يو ډول نه دي. په دې برخه كې ځيني كارونه لكه كان كيندنه ډير سخت دي. په هره توليدي موسسه كې ځانته جلا اړخونه، شاخصونه او اړتياوي وي. د انعامونو وركولو څخه موخه دا ده، چې ځيني كاركونكي د خامو موادو او انرژۍ لږ لگښت، خو مناسب توليد ته لېواله كړي.

۴- د انعامونو وركولو په سيستم كې، هغه موده، چې له مخې يې جايزه وركول كېږي، ډير اهميت لري. انعامونه د مياشتني، درې مياشتني او كلني كار په نظر كې نيولو سره وركول كېږي.

۴ - عام استهلاك حساب څه دی او څه ډول گټه ورڅخه اخيستل كېږي؟

۱- په سوسياليستي نظام كې، د دې ترڅنگ چې د كار له مخې ویش ترسره كېږي، ځيني نور نعمتونه خلكو ته د عام استهلاكي حساب څخه هم وركول كېږي. دا حساب، د ټولو خلكو د ټولنيزو او فرهنگي اړتياوي په پام كې نيولو سره تنظيم او خلكو ته د دوی د ژوندانه د لا ښې هوساينې لپاره وركول كېږي.

۲- د عام استهلاكي حساب ډيره برخه له دولتي بودجې څخه برابرېږي. دولتي موسسې او سازمانونه له خپلو لاسته راغلو عوايدو څخه د اقتصادي هڅونې فنډونه لكه د كور جوړونې فنډ او نور رامنځته كوي. په كالجوزونو كې بيا فرهنگي، خدماتي او مادي مرستو فنډونه وي.

۳- له عام استهلاكي حساب څخه د ټولني ټولو اوسيدونكو ته په تحصيلي مركزونو او روغتونونو كې مكمل وړيا خدمات برابرېږي. د ډيرو اولادونو لرونكو ميندو، معيوبينو، متقاعدينو او زده كونكو ته د هغوی تنظيم سوي معاشات وركول كېږي او وړكټونونه، كتابتونونه، كلوپونه، سپورتي تاسيسات او نور اړين ځايونه د هغه حساب په مرسته جوړېږي.

۴- سوسياليستي ټولنه، د ډيرو لگښتونو سربېره، عام استهلاكي حساب په دې برابرېږي، چې د زيار ايستونكو خلكو د ژوند كچه لوړه سي. د بيلگي په ډول، د هستوگنځۍ د پيسو دريمه برخه زيار ايستونكي وركوي، په داسي حال كې چې دوې برخي يې د دولت له بودجې څخه وركول كېږي.

۵- له عام استهلاكي حساب څخه، د ټولو اوسيدونكو لپاره وړيا روغتيايي خدمات رامنځته كېږي. د ناروغ بستر ته، د ډاكټر په ورتللو سره ۳۰ روبله [د ۱۹۸۲ كال په ارزښت، چې د هماغه كال ۱۹۳۵ افغانۍ كيدلې] لگښت راځي، دغه راز په روغتون كې د ناروغ ساتلو ورځنۍ لگښت هم ۲۰ روبله

راځي. د ماشومانو د شيدو ورکولو په مرکزونو کې د يوه ماشوم د ساتلو کلنۍ لگښت ۶۰۰ روبله [۳۸۷۰۰ افغانۍ د ۱۹۸۲ کال په ارزښت] او په وړکتون کې ۵۰۰ روبله [۳۲۲۶۹ افغانۍ د ۱۹۸۲ کال په ارزښت] راځي، ميندي او پلرونه د دې لگښتونو يوازي پنځمه برخه ورکوي او پاته نور ټول لگښتونه يې حکومت پر غاړه اخلي.

۶ - د ښوونځي د يوه زده کونکي لپاره د شوروي حکومت کلني لگښتونه تر ۲۰۰ روبله [۱۲۹۰۰ افغانۍ] ډير دي، خو د شوروي اتحاد خلگ د زده کړو لپاره هيڅ پيسې ورکولو ته اړ نه دي.^{۱۲} په ۱۹۸۲ کال کې د هيواد په عمومي ښوونځيو کې ۴۴،۲ ميليونه زده کونکي، په مسلکي منځنيو ښوونځيو کې ۸،۵ ميليونه او په عالي تحصيلاتو کې ۸،۵ ميليونه محصلينو زده کړي کولې، چي ټولو نه يوازي دا چي د خپلو زده کړو لپاره يې لگښتونه نه کول؛ بلکې د دولت له لوري ورته معاشونه هم ورکول کيدل.

۷ - په سوسياليستي ټولني کې معلولينو، زړو او هغو کسانو ته چي د کار کولو وړتيا نه لري؛ ته په ډير ارزښت کتل کيږي او له عام استهلاکي حساب څخه هغوی ته د هوسا ژوندانه ښه امکانات برابرېږي.

۸ - د عام استهلاکي حساب ډيره برخه، د خلگو کار ته له پام پرته ویشل کيږي. له دې وجي څخه عام کتابتونونه، ستوديمونه، جمنازيمونه، پارکونه، روغتونونه او نور تاسيسات هم جوړيږي. عام استهلاکي حساب بيا د ټولني ټولو غړو ته، په يو شان ډول، د مهارتونو د تکامل، روغتيايي خدمتونو او په وړکتونو کې د ماشومانو د روزلو زمينه برابروي.

۹ - د عام استهلاکي حساب او کار له نظره ویش، له يو بل سره نه شلېدونکي اړيکي لري، ځکه په عام استهلاکي حساب کې، د ډيرو تاديواتو کچه، په عامو توليداتو کې له کار سره تړلي دي. د بيلگي په ډول، د تقاعدی معاش کچه او د ټولنيزي بيمې د معاشونو مرسته، د انسان د مزد د منځنۍ کچي، کاري سابقې او د رخصتۍ سره د مزد ورکول د زيار ايستونکو له کاري شرايطو او وړتياوو سره تړلي دي.

۱۰ - عام استهلاکي حساب، چي د مادي نعمتونو د ویش نسبتاً پرمختللی شکل دی، په ډيري چټکۍ سره وده کوي. د بيلگي په ډول، په شوروي اتحاد کې، د ۱۹۷۱ - ۱۹۷۵ کلونو ترمنځ د خلگو سړي

^{۱۲} - په سوسياليستي نظامونو کې، عام روغتيايي خدمات، د ډاکټر له لومړنۍ کتنې څخه نيولې، تر عملياتونو او اوږدمهالي درملني پوري ټول وړيا دي. همدغسې د وړکتون څخه نيولې، د دوکتورا تر کچي پوري زده کړو کې، زده کونکي او زده کړيالان پيسو ورکولو ته هيڅ اړ نه دي، بلکې د حکومت له لوري خپل معاشونه هم لري. (ژباړن)

سر عاید ۲۴٪ او عام حساب ۴۰٪ زیاته سول. د اویایمی لسیزی په دوهمه نیمايي کي، د خلگو سړي سر عاید ۱۸٪ او عام استهلاکي حساب ۳۰٪ لوړ سو.

۱۱- د عام استهلاکي حساب، چټک زیاتوالی په دې معنا نه دی، چي د کار له مخي د ویش اهمیت لږ کيږي، خو د عام استهلاکي حساب شتون، د ټولنیز عدالت او برابری د رامنځته کیدلو لامل ګرځي او ټولو خلگو ته یو شان موکې برابروي.

۵- په ګرڼه کي، د کاري مزد ورکول څه ډول وي؟

- ۱- اوس تاسو پوهېږئ، چي په سوسیالیستي ټولني کي هر څوک د خپل توان په اندازه کار کوي او هرچاته بیا د کار په اندازه مزد ورکول کيږي. په کرنیزو کوپراتیفونو کي هم همداسي ده او هر کولکتیف خپل فنډ لري او د هغه فنډ څخه د کار په اندازه مزد ویشي.
- ۲- په کرنیزو کالخوزونو کي هڅه کيږي، د کلني محصول پر ځای، چي د محصول کچه هم پکښي نامالومه وي؛ د کالخوز کروندګرو ته ګرانتي سوي منظم میاشتنی معاشونه ورکول سي.^{۱۳}
- ۳- د ګرانتي سوي معاش سرچینه، د کالخوز خرڅ سوي مواد دي. کالخوزونه خپلو کارکونکو ته په نقدي او جنسي ډول (کرنیزو توکو په ورکولو سره) معاش ورکوي. که چيري یو کالخوز په یوه موده کي ګرانتي سوي معاش ورنه سي کړای؛ اړ دی، چي د کرنیز بانک څخه اوږدمهاله پور واخلي.
- ۴- هر کالخوزچي ته د ټاکل سویو چارو د مخته وړلو سره، معاش ورکول کيږي او د کار د کمیت او کیفیت د ډیروالي سره، یې په معاش کي هم ښه والی راځي.
- ۵- په کالخوزونو کي د نقدي مزد ورکول، کروندګر، کارګرانو او روښانفکرانو ته نژدې کوي او د بزګرانو، کارګرانو او روښانفکرانو ترمنځ په ټولنیزو توپيرونو کي کموالی راولي. د ۱۹۴۰ کال راهیسي، د کارګرانو او بزګرانو په سړي سر عاید کي ۴,۱ برابره ډیروالی راغلی دی، په داسي حال کي چي په همدې موده کي د کالخوزچیانو عواید ۷,۳ برابره زیات سوي دي. د تقاعدي معاشاتو ورکول او بیمه هم، د کالخوزچیانو د ژوندانه شرایط آسانه او روښانفکرانو او کارګرانو ته د دوی ژوند ورنژدې کوي.

^{۱۳}- د یوه کالخوز حدود، تر ۲۰۰۰ جریبه متر مربع ځمکي پوري رسيږي. هر کالخوز ځان ته یوه مدیریتی اداره، مامورین، محاسبین، دفتری توکي او نور کارکونکي لري او اړوند چاري د هغو له مخي مخته وړل کيږي. (ژباړن)

۶ - په کالخورونو کې، هم د صنعتي موسساتو په ډول کاري مزد، د کار د وروستيو پایلو په نظر کې نیولو سره ورکول کېږي. میخانیکي ډلو، د مالدارۍ فارمونو او نورو ته په ورته ډول معاش ورکول کېږي.

۷ - هري ټاکلي کرنيزي ډلي ته، اړين تخنيکي توکي، کيمياوي کوډونه او نور ورکول کېږي، تر څو خپله پلان سوې دنده ترسره کړي. دا چې د دوی د کار پایله، د کال په پای کې ښکاره کېږي؛ نو د ورکول سويو معاشونو او کار پایله په پای کې ارزول کېږي او حسابونه یې چاڼوي. د وروستيو پایلو له مخې، د مزد ورکړه، کارکونکي د کیفیت لوړولو ته هڅوي، متقابل او ځاني کنټرول رامنځته کوي او دا چاره په وروستي تحلیل کې، د کار د مولدیت د ودې، تولیداتو د اغیزمنتوب او خلگو د هوساینې د کچې د لوړیدلو لامل کېږي.

۶ - اقتصادي حسابونه څه ته وايي؟

۱ - هره دولتي موسسه، د خپل تاسیس پر مهال، خپل اړين توکي ترلاسه کوي. تولیدي موسسې باید خپل ټول لگښتونه، د عوایدو څخه پوره او جبران کړي. د دې سربېره باید هره صنعتي موسسه گټه ولري، تر څو د هغه په واسطه وکولای شي تولیداتو ته وده ورکړي.

اقتصادي حسابونه همدې ته وايي. د تولید د لگښتونو جبرانول، د محصولاتو د پلورلو او گټې راوړلو څخه دا شونتیا رامنځته کوي، چې حکومت د اقتصادي انگیزو وسایل په اغیزمنه توگه وکاروي. هر څومره چې یوه صنعتي موسسه، خپل وسایل په ښه ډول سره کاروي؛ په هماغه اندازه یې د عوایدو د لوړیدلو او اقتصادي وضعیت د ښه والي او کارکونکو د مزدونو د لوړوالي لامل کېږي.

۲ - د یوې موسسې اقتصادي حسابونه د یو لړ اصولو له مخې، لکه عملي اقتصادي ځانواکي او نورو باندي ولاړ دي. هره موسسه له حکومت څخه د لازم مبلغ د ترلاسه کولو سره، په خپلواکه ډول تولیدات سمبالوي او په دولتي بانک کې جاري حساب پرانيزي، د لگښتونو لپاره اړين مبلغ له هغه څخه اخلي او پاته نور عواید هغه ته ور زیاتوي.

۳- اقتصادي موسسې، د اقتصادي هڅونې له فنډونو څخه خپلو کارکونکو ته انعامونه ورکوي او هغو ته کورونه، کلوپونه، سپورتي ځايونه او وړکتونونه باندې جوړوي.^{۱۴}


۴- اقتصادي موسسې مادي مسئولیتونه هم لري. دا مسئولیتونه هغه مهال راجع کيږي کله چې یوه موسسه د تړون له مخې خپلې کړې ژمنې پر ځای نه کړي. په هغه صورت کې به اړونده موسسه تاوان او جریمه ورکوي، یا به د ورکول سوي کړیدیت په بدل کې ډیره ربحه ورکوي. دا ډول کنټرول په چارو کې د دقیق والي لامل کيږي.

۷- د یوې موسسې عاید څه ډول کارېږي؟

۱- گټه، یعنې د لگښتونو په نسبت د عوایدو ډیروالی، د سوسیالیستي تولیدي موسساتو تر رامنځ ته کیدلو ډیره مخته هم موجوده وه، خو د گټې ماهیت بیا په دې کې دی، چې څه ډول ترلاسه سوې ده او د چا په گټه باید وکارول سي؟ په سوسیالیستي ټولني کې، د پانگوالي ټولني خلاف گټه نه یوازې پر انفرادي وگړو، بلکې په ټولي ټولني پورې اړه لري. نو گټه څه ډول ویشل کيږي او د کومو موخو لپاره کارېږي؟

۷- شکل

^{۱۴} - په پخوانیو سوسیالیستي هیوادونو کې دا دود وو، چې هره فابریکه به خپلو کارکونکو ته کورونه، وړکتونونه، ښوونځي، کلوپونه، ورزشي ځايونه او نور د ژوندانه د هوساینې بنسټونه له خپلو عوایدو څخه جوړوي. (ژباړن)



۲- د گټي يوه برخه مرکزي دولت ته لېږل کيږي. دا گټه بيا سوسياليستي دولت د عامي روغتيا، پوهني، علومو، ټکنالوجي، فرهنگ، چاپيريال ساتني، ستاډيمونو، پارکونو او تفريحي ځايونو په جوړولو لگوي. يا په بله مانا د ټولي ټولني په گټه کاريږي.

۳- د گټي بله برخه (چي په اوسط ډول د صنعتي موسستو ۴۱٪ گټه جوړوي) هماغو موسساتو ته پاتيري، تر څو هغوی يې په دريو برخو کي ولگوي:

- د توليداتو د ودي برخه

- مادي هڅوني برخه

- د ټولنيزو او فرهنگي کارونو برخه او هستوگنځايونو جوړول


۴- د توليداتو د ودي بودجه هم د گټي او هم د استهلاک لپاره د ځانگړو سويو پيسو څخه جوړيږي. دا فنډ، د نوي تخنيک لپاره د پانگي اچوني، د اوزارو د عصري کولو، ټکنالوجي د تکامل او کاري شرايطو د ښه والي لپاره لگيږي.

۵- د مادي هڅوني او ټولنيزو او فرهنگي کارونو بودجه د دولتي پلان سره په همغږي لگول کيږي. که چيري د موسسې کارکونکي توليدي پلان په ښه ډول سره سمبال کړای سي، په دې فنډ کي د

حکومت لخوا هم غوښينه مرسته ورسره کيږي. حکومت هري موسسې ته په دې برخه کي د فنډ کچه ټاکي او هره موسسه بايد خامخا د دې برخي لپاره ټاکل سوې کچه پوره کړي.

۶ - د ټولنيزو او فرهنگي چارو لپاره ټاکل سوې فنډ او بودجه د کارکونکو د روغتيايي او ژوندانه حالت د ښه والي، فرهنگي او علمي تکامل، استراحت ځايونو او سناټوريمونو په جوړولو، کانټينونو په سمبالولو، سپورتي مرکزونو او نورو د جوړولو لپاره لگول کيږي.

۸ - شکل



دا ټول فنډونه، کارکونکي د توليداتو ښه والي ته هڅوي.

۷ - د شوروي اتحاد د صنايعو گټه په ۱۹۸۲ کال کي، د ۱۹۸۱ کال په نسبت، ۱۲,۷ ميليارډه روبله زياته سوې او ۸۷,۸ ميليارډه روبله ته رسيدلې وه. دا کچه د تېر کال په پرتله ۱۴٪ زياته وه. د هغي جملې څخه ۳۶ ميليارډه روبله يعنې ۴۱٪ بيرته موسساتو ته ورکول سوې، ۱۸,۵ ميليارډه روبله يا ۲۱٪ يې د اقتصادي هڅوني فنډ ته وليږل سوې. يعنې د هرو پنځو روبلو گټي څخه يو روبل بيرته اقتصادي هڅوني فنډ ته ليږل سوې. په دې لړ کي، ۷,۲ ميليارډه روبله د مادي هڅوني بودجې، ۷,۲ ميليارډه ټولنيزو او فرهنگي چارو بودجې او ۲,۴ ميليارډه روبله د توليداتو د ودي بودجې ته ځانگړي سوي وې.

۸- په دې ډول سره موږ پوه سولو، چې د هري اقتصادي موسسې فنډونه، د هغوی په گټي پوري اړه لري او گټه بيا د عوايدو او لگښتونو ترمنځ د توپير څخه منځ ته راځي.

۸- وروستی بیه څه ته وايي او د توکو بیه په سوسياليستي ټولني کې څه ډول ټاکل کېږي؟

۱- وروستی بیه، د یو محصول د تولید او خرڅلاو اړوند د یوې موسسې لگښتونو ته وايي. په وروستی بیه کې، د خامو او دوهمي توکو وروستي لگښتونه، نفتو، انرژۍ، برېښنا او د کار نورو توکو، همداسې د موسسې استهلاکي ځانگړي سوې پیسو، د پرسونل معاشاتو او نورو لگښتونو مجموعې ته وايي.

۲- د دغو لگښتونو سربېره، تولیدي موسسه د کارکونکو د روزني، ټولنيزي بیمې او نوري برخي هم په پام کې نیسي او د هغه له مخي د محصول لگښتونه معلوموي.

۳- ښکاره خبره ده، چې توکي یوازي په وروستي بیه باندي نه خرڅېږي، پر دې اساس نو حکومت د هر محصول لپاره د عمده پلورني بیه ټاکي، چې د وروستی بیه سربېره، د پلان مطابق اجازه لرونکې گټه هم پکښي حسابېږي. صنعتي موسسې خپل محصولات په همدې بیه بیا خرڅوي.

۴- د تولید د وسایلو بیه، د صنعتي عمده پلورني بیه وي او هڅه کېږي، بیه یې ټیټه وساتل سي.^{۱۵}

۵- سوسياليستي ټولنه په ټینگه سره په دې هڅه کې ده، چې د یو ټاکل، د عام کار د منځني حد لگښتونه پوره کړي. دا موخه څه ډول ترلاسه کېږي؟

دولت دا ټاکي، چې د هري موسسې ځانته محصول باید تر عامو لگښتونو ډیر نه سي، ځکه د هغه پرته اړونده موسسه د محصولاتو له خرڅلاو سره نه سي کولای خپل هغه لگښتونه ترلاسه کړي، چې د بیا تولید د دوران او خپلو کارکونکو لپاره اړتیا ورته لري. حکومت د اجازه ورکول سوي گټي او دوراني مالیاتو هغه کچي ټاکي، چې د نورو موسساتو سره ورته وي.

^{۱۵} - تولیدي وسایل، چې د بیا تولید د پروسې لپاره کارېږي؛ په سوسياليستي ټولني کې د تولیداتو د هڅوني او مادي هوساینې د زیاتوالي په خاطر په ټیټه بیه عرضه کېږي. (ژباړن)

۶- د بیلایلو صنعتي محصولاتو بېي یو له بل سره تړاو لري. د بیلگي په ډول، د یوه موټر بیه، د هغه د ماشین، اوسپنې، هنداري او نورو برخو په بېو پوري تړلی دی، چې د نورو موسساتو لخوا د موټر جوړوني فابریکو ته ورکول کیږي. د تولید په ټکنالوجی او تولیدي بهیر کې د تویو توکو د کاروني سره، بېي هم بدلېږي. په دې ډول سره، د عمده پلورني د بېو د تکامل سره، هم د عام کار اړین لگښتونه او هم د محصولاتو د تولید او خرڅلاو د شرایطو بدلیدل په پام کې نیول کیږي.

۷- د عمده پلورني بیه، د بیلایلو څانگو ترمنځ د تناسب سره تړاو لري. د بیلگي په ډول، د تودوخي انرژۍ لپاره اړتیا کېدلای سي، د سکرو، نفتو، طبیعي گازو، انرژۍ او لرگیو د سوځلو له لاري پوره سي. د اوبتونکو محصولاتو بېي داسي ټاکل کیږي، ترڅو د مادي سرچینو د گټي اخیستني تر ټولو معقول شکل وهڅول سي. د بېو د ټاکني سره د بدلېدونکو توکو، اقتصادي اغیزمنتوب هم په پام کې نیول کیږي. د لږ موندل کېدونکو محصولاتو د عمده پلورني بیه داسي ټاکل کیږي، ترڅو د هغوی د گټي اخیستني اعظمي گټورتوب په لاس راوړل سي.

۸- د بېو د ټاکني څخه موخه دا ده، ترڅو د علم او ټکنالوجی پرمختگ وهڅوي. بېي په داسي ډول ټاکل کیږي، چې د نویو ماشینونو تولید هم د تولیدونکو او هم د مستهلکینو لپاره گټور تمام سي. تولیدونکي هغه مهال نویو محصولاتو ته لېواله کیږي، چې د هغوی د خرڅلاو پیسې، اضافي لگښتونه جبران او ښه گټه لاسته راوړل تامین کړي.

۹- د بیلگي په ډول، د ماشین جوړوني فابریکې تولید، د یو زاړه ماشین بیه ۴ زره افغانۍ ده. فابریکه هغه په ۴،۵ زره افغانۍ خرڅوي. ۴ زره بېي لگښتونه او ۵۰۰ د فابریکې گټه ده. څه وخت وروسته فابریکه داسي یو بل ماشین جوړوي، چې د استهلاک او کاري دوام موده یې تر پخواني ماشین دوه چنده زیاته ده، خو د هغه ماشین د جوړولو لپاره فابریکه ۶ زره افغانۍ لگښت کوي. فابریکه اړ ده، چې د هغه بیه هم ۶ زره او اووه سوه افغانیو ته پورته کړي، ترڅو ۶ زره لگښتونه او ۷۵۰ د گټي لپاره ورته پاته سي. په دې ځای کې مستهلک هم د نوي ماشین د رانیول سره ۲۲۵۰ افغانۍ گټه کوي.

په دې ډول سره، په سوسیالیستي ټولني کې د تولیدونکي او لگښت کونکي، دواړو گټي په عادلانه ډول خوندي او په پام کې نیول کیږي.

۹- د پرچون پلورني بيه څه ډول ټاکل کيږي؟

۱- د پرچون پلورني بيه، هغه وروستی بيه ده، چي حکومت يې د خلگو د شخصي استهلاك لپاره ټاکي او پر هغوی يې خرڅوي.

۲- د پرچون پلورني بيه د توکو د وروستی بيې، مالياتو، لگښتونو او مجوزي گټي له وروستی بيې څخه ټاکل کيږي.

۳- په حکومتي او کوپراتيفي سوداگری کي، د پرچون پلورني څو ډوله بيې کارول کيږي. په شوروي اتحاد کي، په ټول هيواد کي د ډيرو توکو بيې يو شان دي. د بيو دا يو شان والی په هغو توکو کي دی، چي د توليد لپاره يې په ټول هيواد کي تر ډيره يو شان لگښتونه راځي او د خلگو اساسي ضرورتونه جوړوي.

۴- هغه توکي چي د يوه هيواد له يوه سر څخه يې بل سر ته انتقال گران پريوځي، د سيمه ايزي پرچون پلورني په بيه باندي عرضه کيږي. دا بيې تر ډيره پوري د خوراكي توکو او ځيني نورو هغو صنعتي توکو اړوند دي، چي له يوه ځای څخه بل ته يې انتقال شونی نه وي.

۵- د ځينو سبزيجاتو او ميوه جاتو ته بيا موسمي بيې ټاکل کيږي، چي د يوه موسم په نسبت بل موسم ته توپير کوي.

۶- په سوسياليستي ټولني کي هڅه کيږي، د خلگو په گټه باندي، د پرچون پلورني د بيو ثبات وټاکل سي، خو د توکو په توليد کي د لږ و ډير بدلونونو له راتللو سره دا بيې هم اوږي، خو هيڅکله هغي کچي ته نه رسيږي، چي د خلگو د رانيولو، لگښت او استهلاك وس دي را ټيټ سي. د بيلگي په ډول، په شوروي اتحاد کي د ناوایي د ډوډۍ بيه هماغه د ۱۹۵۴ کال بيه ده، دغه راز د لښاتو او غوښي اوسنی بيه هم د ۱۹۶۲ کال بيه ده. په وروستيو ۲۸ کلونو کي، که د ځينو توکو بيه ۹٪ لوړه سوې ده، خو په څنگ کي يې بيا د خلگو عايد د تېرو اته ويشتو کالو راهيسي ۲,۵ برابره (۲۵۰٪) زيات سوې، دغسي د کالخورچيانو مزد بيا په وروستيو ديارلسو کلونو کي ۱,۷ برابره (۱۷۰٪) ډير سوې دی.

۷- سوسياليستي حکومت د توکو د بيو د آگاهانه ټاکلو او اړولو سره، نه يوازي د توکو بيې، بلکې د مشخصو توکو اهميت د انسان په ژوندانه کي په نظر کي نيسي. په همدې موخه، د توکي قيمت کېدلای سي د هغه تر ارزښت کېښته يا پورته وټاکل سي او په دې ډول سره خپله دنده د نعمتونو د بيا ویش په برخه کي ترسره کړي. د بيلگي په ډول، د قصابی غوښي، شيدې

او د لښاتو نور ډولونه، کبان او نور، تر وروستی تمام سوي بيې کښته خرڅېږي. دغه راز، د ماشومانو جامې، د ماشومانو اړوند کتابونه، د لوبو وسایل، کتابچې او د قرطاسيې نور توکي، درمل، نخي ټوکران او نور توکي تر خپل ارزښت په ټيټه بيه خرڅېږي، خو په بله خوا کي بيا ځيني توکي، تر تمام سوي بيې په مراتبو گران خرڅېږي، لکه زر، د حیواناتو طبيعي پوستونه، الکولي مشروبات او نور تجملي توکي.

۸- د عام استهلاک د قیمتونو کچه د هیواد د اوسیدونکو د هوساینې کچه ټاکي، خو دا هوساینه تر ډیره له عاید سره هم تړلې ده.

۱۰- د خلگو اصلي عایدات له څه څخه وي؟

۱- د خلگو عاید له هغو پیسو څخه جوړېږي، چي د کار د مزد، تادیاتو او عام استهلاکي حساب له محصولاتو څخه لاسته راغلی وي. که چیري د لومړنیو توکو او هستوگنځي بيې لوري وي، د لگښت کچه کمېږي او د لگښت د کچي له کمېدو سره سم د هوساینې کچه هم زیانمنه کېږي. په سیاسي اقتصاد کي د واقعي عایداتو مفهوم، د مادي او معنوي نعمتونو هغه شمېر ته کارېږي، چي د ټولني غړي کولای سي، د کار د مزد او عام استهلاکي حساب څخه د لاسته راغلي محصول له مخي هغه لاس ته راوړي.

۲- د مادي او فرهنگي نعمتونو دا شمېر نه یوازي د خلگو په عوایدو بلکې د استهلاکي توکو په بیو، د خدماتو په تعرفو (لکه طبيعي گاز، بریښنا، تلفون، عام ترانسپورت او نور) د زده کړو او روغتیايي خدمتونو لگښتونه، هستوگنځي کرایي، د بیمې تادیاتو، د بیکاري د مهال مرستي معاش او نورو سره هم تړلي دي. د یادوني وړ ده، چي په سوسیالیستي هیوادونو کي بیکاري نسته او زده کړي او روغتیايي خدمتونه وړیا دي.

۳- د گرانو لوستونکو به خامخا پیاد وي، چي په کتاب کي، د عام استهلاکي حساب د بحث پر مهال مور یادونه وکړل، چي د هستوگنځي د ساتني او ترمیم د لگښتونو دریمه برخه د حکومت له لوري ورکول کېږي او له درو برخو څخه یوازي یوه برخه یې حکومت ورکوي. ستاسي به دا هم خامخا پیاد وي، چي د هستوگنځي کرایه، په اوسط ډول د کارگرانو او مامورینو د کورنۍ بودجې درې سلنه جوړوي.

۴ - سوسیالیستي ټولنه په بیلابیلو تاریخي پړاوونو کې، د زیار ایستونکو د واقعي عوایدو د لوړولو لپاره بیلابیل شکلونه او میتودونه لکه د استهلاکي توکو د پرچون پلورني د بیو ټیتول، د معاشونو لوړول، د هستوګنځی د شرایطو ښه کول، د رخصتی ورځي زیاتول، د ثابت مزد سره د کاري ورځي کمول او د وړیا چوپړونو برابرول پر کار اچولي دي او ورځ تر بلې لا زیاته پراختیا ورکوي. دا شکلونه، د ټولنیز تکامل په بیلابیلو پړاوونو کې بدلېږي.


۵ - د واقعي عوایدو دوامداره زیاتوالی زیار ایستونکو سره مرسته کوي، تر څو خپلي زیاتېدونکي مادي او معنوي اړتیاوي پوره کړي او خپل ځان ته په هر اړخیز جسمي او عقلي ډول تکامل ورکړي. ځیني «ځان انقلابي ښودونکي» د خلگو د ژوندانه د سطحې ښه کېدل د «بورژوازي کېدلو» سره ورته او د هغوی ځانغوښتنه یې بولي، خو دا کسان په واقعیت کې د خلگو اساسي غوښتنو په اړه بې پروا دي. کارگره طبقه، له کروندګرو سره په یووالي کې، د هیواد چاري د دې لپاره په لاس کې اخلي، تر څو لوړې، ناروغیو، بیسوادی او جهالت ته د پای ټکی کنسېږدي. د سوسیالیزم لوی انساني مفهوم په همدې ټکي کې دی.

۶ - د خلگو د هوساینې کچه پر کوم لور ځي؟ په اوسني پړاو کې به کوم شکل تر ټولو زیات اغیزمن وي؟ دا مسایل بیا د کمونیزم د ودانۍ جوړولو تیورۍ او پراتیک لپاره ډیر اهمیت لري.

۷ - په اوسني پړاو کې، د خلگو د عوایدو د زیاتوالي لپاره ښه لار، د کاري مزد ډیرول دي. د دې میتود څخه ځکه ګټه اخیستل کېږي، چي مادي نعمتونه خپله نه رامنځته کېږي بلکې د خلگو د کار او زیار په واسطه منځته راځي. په همدې موخه، سوسیالیستي دولت هڅه کوي د کار له مخي ویش وهڅوي.

د شوروي اتحاد په ملي اقتصاد کي، د مامورينو او کارگرانو د اوسط

نقدي مزد زياتوالی



۸- تر دوهمي نړيوالي جگړې وروسته موده کي، د زيار ايستونکو د مادي هوسايني د لوړولو لپاره د استهلاکي توکو د پرچون پلورني د بيو د ټيټوالي څخه گټه اخيستل کيدل، خو له دې تگلاري څخه د لوړ مزد درلودونکو کارکونکو ډيره گټه اخيستل. د بيلگي په ډول، که د يو شمېر توکو بيه %۱۲ ټيټه سوې وای، نو د ۱۰۰ روبله معاش اخيستونکي ته يې ۱۲ روبله گټه رسول، خو د ۳۰۰۰ روبله اخيستونکي ته يې بيا ۳۶ روبله گټه ورسول. د همدې لپاره حکومت هڅه وکړل، د پرچون پلورني بيې ثابتې وساتي او د لږ مزد کارکونکو معاشات لوړ کړي.

۹- د مادي هوسايني د کچي لوړيدل د توليداتو له پراختيا سره تړلي دي. د مادي توليداتو ساحه، چي ټول استهلاکي توکي په هغه کي توليد کيږي، په داسي ډول سره وده کوي، تر څو د زيار ايستونکو د ژوندانه شرايط په ښه ډول سره سمبال سي. د ښوونې او روزنې، عامي روغتيا، علومو، فرهنگ او ټکنالوجي برخي په ښه ډول سره وده وکړي. دلته داسي اړيکه موندل کيږي، چي د خلگو د هوسايني د کچي لوړيدل يوازي پايله نه، بلکې د توليداتو د ډيريدلو لامل هم دی.

۱۱- پیسې څه ونډه لري او کومي دندې ترسره کولای سي؟

۱- پیسې په واقعیت کې د متاعي تولیداتو د ودې پایله ده. له پیسو پرته، متاعي مناسبات هم ناشوني وه. په سوسیالیستي نظام کې، د متاعي مناسباتو ځانگړی ماهیت، د پیسو په خاصو ځانگړتیاوو او دندو کې دي، چې دلته به ځینې هغه عوامل وڅیړو.

۲- په سوسیالیزم کې پیسې لاندې کارونه کوي: د ارزښت معیار ټاکل، د دوران وسیله گرځیدل، د تادیاتو وسیله گرځیدل، سوسیالیستي ذیرمه او پس انداز رامنځته کول او نړیوالې پیسې.

۳- پیسې د ارزښت د معیار په توگه، د زرو د خیالي مقدار په ډول ښکاره کېږي. ټول توکي د پیسو په شکل کې، خپل ارزښت ښيي. دا دنده د بېي په ټاکنه کې ترسره کېږي او د هغه په وسیله د ټولو توکو د مبادلي تناسبات تثبیتېږي او د یوې جلا موسسې او ټولې ټولني لپاره د یوه توکي د تولید لگښتونه ټاکل کېږي. د پیسو دا دنده د بېو د اندازه په واسطه ترسره کېږي. د بېو د اندازې کولو بنسټونه بیا د زرو د هغه شمېر، چې د دولت په واسطه د هیواد په پولي واحد کې تثبیت سوي دي، رامنځته کېږي. مانا دا چې هر هیواد د هغه زرو د شمېر له مخې، چې په خپلو اسعارو کې یې تثبیت کړي دي، خپل ځان ته د بېو مقیاسونه لري.

۴- پیسې، د ارزښت د معیار په توگه، د زرو د ټاکل سوي شمېر سره د خیالي مطابقت له مخې، د زرو د ټاکل سوي شمېر په ډول ښکاره کېږي. پیسې په خپلي دې ځانگړني کې، تر ډیره پوري د پرچون پلورني توکو د دوران په ډول کار او د توکو په مبادله کې د منځگړي دنده ترسره کوي.

پیسې د دوران د وسیلې په توگه دا شونې کوي، چې د توکو د دوران پلانونه تر کنټرول لاندې ونيول سي، د توکو پر تولید او دوران باندې اغیزه پرېباسي، د پیسو دوران تنظیم سي او عرضه او تقاضا یو د بل سره په جوړجاړي کې راسي.

۵- دا چې پیسې، له دوران څخه د توکي تر وتلو وروسته هغه ته داخلېږي، له دې مخې څخه د تادیې وسیله هم ده. توکي، د خرڅونکي څخه د اخیستونکي لاس ته ورځي او پیسې سرچپه لار وهي. که دا سرچپه حرکت، د یوې ټاکل سوي مودې وروسته سره ترسره سي، هغه مهال بیا پیسې د پور د مسئولیتونو د ادا کولو دنده ترسره کوي.

پيسې، په بيلابيلو شكلونو او ځايونو كې په بيلابيل ډول، د تاديې د وسيلې په توگه دنده ترسره كوي، د بيلگې په ډول: د هغو توکو او خدمتونو د پيسو تاديه كول، چې اوسيدونكو د پور په ډول اخيستي دي، د يوې موسسې په واسطه د بانكي كريدیت اخيستلو او وركولو پر مهال، يا د زيار ايستونكو د مزد وركولو، د تقاعدي معاشونو او محصلينو د معاشونو وركولو او مالياتو، تادياتو، بيمې او نورو برخو كې د حسابونو د چاڼولو پر مهال. د دې دندي له مخې، د سوسياليزم د مالي او كريدیټي سيستم دندي پراخېږي. پيسې، د تاديې د وسيلې په ډول، په واقعيت كې د ملي اقتصاد د ودې مهمه برخه ده. پيسې، چې د هغه په واسطه، مالي او كريدیټي مناسبات عمل كوي، د توليدي پلان د تطبيق د څارني او د موسسو او څانگو ترمنځ د مادي ارزښتونو د بيا ویش لپاره، تر څو توليدات د ټولني په گټه لاس ته وده وكړي؛ كارېږي. سوسياليستي دولت، چې د بيلگې په ډول، د يوې موسسې د كاركونكو كاري مزد كنټرولوي، هممهاله د موسسې نور اړخونه او تر ټولو زيات د توليدي پلان په تطبيق باندې هم پام كوي.

۶- پيسې د ذيرمي د وسيلې په ډول، عامه او انفرادي شتمني ښيي، خو د پيسو دا دنده په سوسياليستي ټولني كې د نورو ټولنو سره توپير كوي. دوه ډوله سوسياليستي ذيرمي سته، عامه او انفرادي. ټولنه د دولت په شتون كې، د پانگونو، عام استهلاكي حساب د ذيرمو ډيرولو او خدماتي برخو د كاركونكو د مزد وركولو لپاره ذيرمه كوي. ځانته جلا موسسې هم خپلې پيسې ذيرمه كوي، خو نه د نقدو پيسو په ډول، بلكې د دولتي بانک د حسابونو په ډول. هغوی خپل ټول پولي عوايد په بانک كې ايردي او دا چاره د دې شونتيا رامنځته كوي، چې هغه عوايد د ټولي ټولني په گټه وکارېږي. په دې ډول سره، ټولي سوي پيسې په خزاني نه بدلېږي، بلكې په دوران كې وي، په توليداتو كې برخه اخلي او ټولني ته گټه رسوي.

۷- له هغه ځايه چې پيسې د ځانته جلا هيوادونو له پولو څخه وځي، نړيوال بازار ته رسېږي، د نړيوالو پيسو دنده هم ترسره كوي. پيسې په نړيوالو بازارونو كې خپل ملي شكل له لاسه وركوي او د زرو په ډول، چې د عمومي مبادلې وسيله ده؛ ځان ښيي. د نړيوالو پيسو دنده، د بهرنۍ سوداگرۍ په دوران كې د سوسياليستي او پانگوالي هيوادونو ترمنځ توپير كوي، ځكه په دې برخه كې پيسې د ټولنيزي او اقتصادي محتوا له مخې، بيلابيل مناسبات رامنځته كوي. سوسياليستي دولتونه، د پانگوالي هيوادونو سره د اقتصادي راكړي - وركړي او عملياتو پر مهال د زرو او بهرنیو اسعارو څخه گټه اخلي، خو د

سوسياليستي هيوادونو په منځ کي بيا د زرو دوران ته اړتيا نسته او معاملي په غير نقدي ډول د هوکړه سويو تدارکاتو له مخي ترسره کيږي.

۱۲- د پيسو دوران څه ډول پلان او تنظيميږي؟

۱- د دوران د وسيلې په توگه، د پيسو د دندي سرته رسولو پر مهال، په کاغذي نوټونو، فلزي سکو او زرو باندي د هغوی د اوبنتون شونتيا او اړتيا سته. دا گام له اقتصادي نظره په دې معقول دی، چي د زرو دوران د پيسو په توگه د دوران لگښتونه زياتوي او د حکومت د زرو د ذيرمو د پاشلتيا لامل نه گرځي.

په کاغذي نوټونو باندي د زرو اړول، د پيسو پر دوران باندي د حکومت تنظيم او کنټرول آسانه کوي، ځکه کاغذي نوټونه په آساني سره، دوران ته اچول کېدلای او بيرته ايستل کېدلای سي او حرکت يې تر کنټرول لاندي راځي.

۲- خو د کاغذي نوټونو او سکو په واسطه د زرو بدلول يوازي هغه مهال د ټولني اقتصاد ته گټه کوي، چي دا تعويض د پيسو د دوران له قانون سره سم ترسره سي. د ياد قانون محتوا دا ده، چي هغه شمېر پيسې، چي د دوران لپاره اړيني دي؛ هغه د توکو د قيمتونو د مجموعي او د ډولي واحدونو د دورانونو له ویش سره سمې وي.

۳- دا قانون په هر ټولنيز او اقتصادي نظام کي، په ځانگړي ډول کار کوي. د بيلگي په ډول، په پانگوالي توليداتو کي، چي خپل په خپله او په غير منظم ډول وده کوي؛ د پيسو دوران د پلان له مخي نه سي تنظيمېدلای. پانگوالي دولتونه تر اړتيا زياتي پيسې دوران ته اچوي. په دې کي هيڅ د حيرانتيا خبره نسته، چي له دې کار سره د پيسو ارزښت کميږي. دا يوازي يو هغه دليل دی، چي مورت ته وښيي، ولي پانگوالي اقتصاد هر وخت د اسعارو له بحران سره مخ وي. يوازي په سوسياليستي نظام کي، د توليداتو د بيو تنظيم، له دوران څخه د پيسو ايستل او نور شوني کيږي او د ټولي ټولني په گټه د پيسو شمېر او د دوران چټکتيا رامنځته کيږي.

۴- د توکو توليد او پلان سوی دوران او د ثابتو بيو ټاکل، چي توکي د هغه سره سم عرضه کيږي، په سوسياليستي ټولني کي د پيسو ثبات رامنځته کوي. په ثابتي بي باندي، د توکو عرضه کول زيار

ایستونکي په دې ډاډمنوي، چي هم نن او هم سبا له هغه مزد سره چي ترلاسه کړی یې دی؛ هغومره توکي، چي اندازه یې له وړاندي مالومه ده؛ ترلاسه کولای سي.

۵- سوسیالیستي هیوادونه، چي د خلگو د نقدي عوایدو کچي او خرڅیدونکو توکو ته پلان جوړوي او د دواړو د تطبیق زمینه برابروي؛ د توکو د بیو ثبات ساتي. ثابتي بیي، په خپل وار سره د دې شاهدي ورکوي، چي په دوران کي دننه پیسو شمېر، د توکو د نورمال دوران لپاره بسنه کوي.

۶- په سوسیالیستي نظام کي، د پیسو د دوران بله گټه د هغه مرکزیت دی، چي د دولتي بانک په واسطه د خزانې د وحدت د اصل له مخي، سمبالیري. پیسې د ډیرو موسساتو او انفرادي وگړو څخه، واحد دولتي بانک ته ورځي او د هغه له طریقه بیاځلي موسساتو او وگړو ته ویشل کیري. د دولتي او کوپراتیفي موسساتو او سازمانو ترمنځ غیر نقدي محاسبې ترسره کیري. په داسي حال کي چي نقدي پیسې تر ډیره پوري د سوسیالیستي موسساتو، خلگو او همدارنگه انفرادي وگړو ترمنځ بدلیري - را بدلیري، نقدي پیسې د سوسیالیستي موسساتو تر منځ په حسابونو کي، یوازي په استثنايي توگه، د جزئي تادیاتو د اداء کولو لپاره کارېري.

۷- په شوروي اتحاد کي، دولتي بانک نوټونه، د سلو، پنځوسو، شلو، لسو او پنځو معادل، دوران ته اچول سوي دي. دغه راز بانک، تورو پیسو د اړتیاوو د له منځه وړلو لپاره، د پنځو، درو او یوه روبل او یو روبل معادل فلزي سکې او کیپک (۱۰۰ کیپک یو روبل کیري) عرضه کړي دي. د کاغذي نوټونو او فلزي سکوکو دا ډول بیلابیل والی، محاسبې آسانه کړي او د اتوماتو سیستمونو په واسطه د سوداگری له دودېدلو سره مرسته کوي.^{۱۶}

۸- د پیسو ډیره برخه د مزد له لاري دوران ته اچول کیري او د پرچون پلورني د سوداگری له لاري بیرته له دوران څخه را ایستل کیري. د سوداگریزو موسساتو پیسې، دولتي بانکونو ته د ورتلونکو پیسو ډیره برخه جوړوي. د مزدونو او هغو توکو، چي د دولتي سوداگری له لاري عرضه کیري، ترمنځ تناسب ډیر مهال د اضافي پیسو استولو او یا له دوران څخه د مازادو پیسو را ایستل ټاکي.

^{۱۶} - د ختیځي اروپا سوسیالیستي هیوادونو د ښه اقتصادي وضعیت له امله، حتی د سلو او پنځوسو بانک نوټونه هم نه ول چاپ کړي. د بیلگي په ډول، په سوسیالیستي بلغاریا کي تر ټولو لوړ بانکنوټ د ۲۰ په ارزښت وو. (ژباړن)

۹ - د خلگو د عوایدو او لگښتونو بیلاس، چي د مالي ارگانونو له لوري ترتیب کيږي، د ملي اقتصاد د پلان یو برخه جوړوي. یاد بیلاس د نقدو پیسو کلنی حرکت په ټول هیواد او سیمو کي ښيي. د پولي عوایدو او لگښتونو بیلاس د خلگو د تقاضا د ټاکلو او د هغوی د احتمالي سپما، چي دوی یې د پس انداز په حسابونو کي اچوي، ښيي او د پولي دوران د لا دقیق سیاست د عملي کولو لپاره زمینه برابروي.

۱۳ - مالي چاري څه ونډه لري؟

۱ - د توکو له تولید سره، د توکو او پیسو د حرکت لپاره بیلابیلو شکلونو ته اړتیا سته، لکه مالي چاري، کريدیت او نور.

۲ - مالي چاري هغو پولي مناسباتو ته وايي، چي د پیسو حرکت په سیده ډول، د توکو د حرکت سره نه یو ځای کيږي، د بیلگي په ډول مالیات، کريدیت، بیمې او نور. د توکو او پیسو د خوځښت ترمنځ د مستقیمی اړیکي نه شتون، د مادي ارزښتونو د ویش ځانگړنه ده. له دې مخي څخه، مالي مناسبات تر ټولو وړاندي د توکو او خدماتو ویش او بیا ویش رامنځته کوي او په دې ډول سره د هغه په تولید، مبادلي او استهلاک باندي اغیزه کوي.

۳ - له دې کبله، چي د تولید قاطع وسایل او د تولید سویو محصولاتو ډیره برخه په ټولي ټولني پوري اړه لري، سوسیالیستي حکومت د پیسو ډیره برخه په خپل لاس کي متمرکز ساتي. حکومت، دا پیسې د ملي اقتصاد په بیلابیلو څانگو کي ویشي او د هغه څخه گټه اخیستنه تر خپل کنترول لاندي راولي. په دې ډول سره سوسیالیستي مالي مناسبات دوی اصلي دندي، چي ویش او کنترول دي، ترسره کوي. دواړي دندي یو له بل سره نه شلېدونکي اړیکي لري، ځکه د گډو اقتصادي بنسټونو یعنی عام مالکیت درلودونکي دي.

۴ - د سوسیالیستي مالي چارو یو بله ځانگړنه په پلان سوی ډول د هغو کارونه ده. مالي چارو ته د پلان جوړوني شونتیا په دې کي ده، چي عام تولیدات د پلان له مخي موندل کيږي. حکومت د مالي سیستمونو په واسطه، د پولي مبالغو اخیستل له وړاندي څخه لا ټاکي او په هغه

سره کولای سي، د تولیداتو پراختیا او د ملي اقتصاد نوري برخي په فعاله ډول سره تر اغیزې لاندې راولي.

۵- مالي سیستم، تر ټاکلي کچې پوري، د ټولني د اقتصادي سیستم جوړښت ښيي. د بیلگي په ډول، د ملي اقتصاد لومړنی کړی تولیدي موسسې دي. همدا تولیدي موسسه بیا د مالي سیستم لومړنی کړی هم گڼل کېږي. د پولي لگښتونو او ذیرمو اړوند پولي مناسبات د سوسیالیستي اقتصاد د هر سکتور، په هري تولیدي برخي کې ښکاره کېږي. په دې ځای کې دی، چې د کار د مزد پولي بودجه او د موسسې او څانگي گټه رامنځته کېږي. دا عوامل، د تولیدي موسسو او ملي اقتصاد د جلا برخو ترمنځ مالي مناسبات جوړوي.

۶- د تولیداتو د نه دریدونکي نوي کېدلو پر مهال (یعنې د بیا تولید په لړۍ کې) د پولي ذیرمو مرکزي بودجه، چې په ټولو خلگو پوري اړه لري؛ رامنځته کېږي. دا بودجه د تولیداتو د ودې، خدماتي بنسټونو د جوړولو او نورو عامو اړتیاوو د پوره کولو لپاره اړین دي. دا پولي مناسبات د مرکزي دولت مالي چاري مخته وړي.

۷- د مالي مناسباتو خاص شکل، کړیدیت دی. د مادي ارزښتونو د دوران پر مهال (لکه خام مواد او تیار سوي محصولات) چې په سوسیالیستي موسساتو کې تولید کېږي، په هغه کې پولي شمېري د موقت وخت لپاره پریښودل کېږي. د هغه سره هممهاله، د موقتي اړتیاوو د له منځه وړلو لپاره اضافي پیسو ته اړتیا را منځته کېږي. پر دې بنسټ، د پیسو حرکت رامنځته کېږي، خو په غیر نقدي ډول. دا پولي مناسبات، د کړیدیت بنسټونه جوړوي. څانگړنه یې په دې کې ده، چې پیسې د هغه لومړني خاوند ته چې پور ورکونکی دی؛ ورگرځي.

۸- په دې ډول سره مالي چاري دا درې برخي په ځان کې رانغاړي:

الف) د سوسیالیستي ملي اقتصاد د تولیدي موسساتو او څانگو مالي چاري، چې د مالي سیستم لومړنی کړی جوړوي

ب) د مرکزي دولت مالي چاري، چې د مالي سیستم رهبري کونکې کړی ده

ج) کړیدیت، چې په عامو تولیداتو کې په موقتي ډول ورکول سوي مبالغ ښيي

۱۴ - کريدیت ولي اړين دی او ونډه يې څه ده؟

۱ - د پيسو او توکو د مناسباتو څرنگوالی، د کريدیت څرنگوالی ټاکي. د پانگوالی په شرايطو کې کريدیت د پور پانگه يا استقراضې پانگه رامنځ ته کوي. په سوسياليستي ټولني کې پانگه نسته. په دې ډول سره، کريدیت، په ملي اقتصاد کې په موقتي او پلان سوي ډول د يو شمير پيسو ورکول دي. دا پيسې سوسياليستي موسساتو ته د پورونو په ډول ورکول کېږي، تر څو هغوی يې خپلو توليداتو د زياتولو فنډونو کې وکاروي. کريدیت په سوسياليستي ټولني کې، د ټولي ټولني په گټه، د پولي شمېر د بيا ویش يو خاص شکل دی.

۲ - په سوسياليستي ملي اقتصاد کې، آزاد پولي مبلغونه، د توليدي فنډونو په لړ کې (اساسي او دوراني) منځ ته راځي. د اساسي توليدي فنډونو ارزښت (د سيستمونو، اوزارو او ودانيو لپاره) په پراويز ډول، د توليد سوي محصول قسطونو ته ورگرځي، خو د دغو فنډونو بيا ځلي نوي کول، تر اوږد مهال وروسته په جنسي ډول ترسره کېږي. پر دې بنسټ، د توليدي موسسې د فنډونو څخه انتقال سوی ارزښت، په موقت ډول راوځي. استهلاکي ارزښت په پراويز ډول غونډېږي او يوازي د يوې ټاکلي مودې وروسته، د ماشينونو او نويو اوزارو د رانيولو او بنسټيزو بيارغونو لپاره کارېږي. په دې ډول سره، د فنډونو د دوران پر مهال يو موسسه کله - کله آزادي پيسې لاس ته راوړي. د بيلگې په ډول، هغه شمير پيسې، چې د خامو موادو او انرژۍ لپاره ځانگړي سوي دي، ځيني وختونه ذيرمه کېږي، ځکه د دغو مادي ارزښتونو رانيول يوازي، د ټاکلو وختونو د تېریدلو وروسته عملي کېږي. په همدې ډول سره، د مزدونو په فنډ کې، د محصولاتو خرڅلاو ذيرمه کېږي، خو مزدونه يوازي په مياشتني يا په مياشت کې دوه ځله ورکول کېږي.

۳ - آزاد پولي مبالغ دغه راز د ټولني او موسساتو له سوچه عايد څخه هم رامنځته کېږي. زيار ايستونکي هم موقتاً پريښودل سوي پيسې په لاس کې اخيستلای سي. دا پيسې، د پس انداز د صندوقونو له لارې، په بانک کې ځای پر ځای کېږي او د کريدیټي عملياتو لپاره گټه ورڅخه اخيستل کېږي، خو آزادي پيسې يوازي هغه مهال د کريدیت په وسيلې باندي بدلېږي، چې نوري موسسې اړتيا ورته پيدا کړي. موسسې؛ د بيلگې په ډول، د خپلو مبالغو د دوران پر مهال، پورونو ته اړتيا پيدا کوي. د يوې موسسې په واک کې سته پيسې، کله لږي او کله زياتېږي. پولي ذيرمي کله - کله د موسسې د اړتياوو لپاره لږي او کله هم ډيري وي. د بيلگې په ډول، د خوړو جوړولو فابريکې، د لبلبو

يا گني د لاس ته راوړلو پر مهال، ډيرو لگښتونو ته اړتيا لري، خو د محصولاتو د خرڅولو پر وخت بيا لږ پيسې غواړي. په همدې مهال کي بيا شوني ده نوري موسسې، اضافي لگښتونو لپاره پيسو ته اړتيا پيدا کړي. نو دا پيسې د کريډيټ څخه په گټي اخيستنې سره، د ټول ملي اقتصاد د ودې لپاره کارېږي. ۴ - کريډيټ، د موسساتو د بنسټيزو فنډونو په وده کي، د تخنيکي پرمختگ په عملي کولو او د موسساتو د دوراني بنسټونو پر مهال، ډيره ونډه لوبوي. کريډيټ، د توليداتو لږۍ چټکه کوي، د هغوی خرڅلاو زياتوي او د توليد او استهلاك ترمنځ زماني توپير لنډوي. په دې ډول سره کريډيټ، د عامو توليداتو پر اغيزمنتوب باندي مثبت اغيزه کوي.

۵ - په کريډيټي مناسباتو کي، د ربحي د سمې بيه ټاکل ډير ارزښت لري. د ربحي کچه خپلي پولي لري. ربح بايد د دې لپاره بسنه وکړي، چي په پور اخيستونکو موسساتو کي د سپما لپاره اغيزناکي انگيزې رامنځ ته کړي او په بانکونو او د پس انداز په صندوقونو کي له پيسو د زياتي ساتني څخه ډډه وکړي. د کريډيټ ربحه بايد شرايطو ته په کتو او د هغوی اغيزمنتوب په پام کي نيولو سره، د ۱ څخه تر ۱۰٪ پوري وي. د کريډيټ د ربحي دا توپير د دې لپاره کارېږي، تر څو د ربحي پاليسي، د توليدي کلکتيفونو او ټولي ټولني گټي په پام کي ونيولای سي.

وروستی خبری

۱ - که له انقلاب څخه وړاندې روسیې، د نړۍ یوازي ۴٪ تولیدي محصولات جوړول، اوس په شوروي اتحاد کې د نړۍ پنځمه برخه صنعتي تولیدات تولید کيږي او ټول سوسیالیستي هیوادونه بیا د نړیوالو صنعتي محصولاتو ۴۰٪ برخه جوړوي. د نړیوال سوسیالیستي سیستم غړي هیوادونه د گډو اقتصادي بنسټونو (د تولید پر وسایلو عام مالکیت) بنسټونو، ورته سیاسي نظامونو (د زیار ایستونکو سیاسي واک، د کمونستي او کارگري گوندونو په وسیله) گډي ایډیالوژۍ (مارکسيزم - لنینزم) او گډو بنسټيزو موخو (د ځېبناک څخه د بشریت خلاصون، د ځمکې پر مخ د سولې ساتل او کمونستي ټولني جوړول) دي. دا ټول عوامل د دې لامل سوي دي، چې د سوسیالیستي هیوادونو ترمنځ، د مساوي حقوقو، همکارۍ او متقابلو مرستو پر اساس نوي اړیکي رامنځته او زیاتي سي.

۲ - د ملي اقتصاد د پلانونو انسجام، د اقتصادي پالیسيو لپاره مشورې، د لېواله هیوادونو له لوري د صنایعو د ځینو برخه د ودې لپاره گډه پلان جوړونه او د پلان جوړونې او ملي اقتصاد د ادارې اړوند د تجربو شریکول، د وړونو هیوادونو ترمنځ زیات دي. په هغو اقتصادي برخو کې، چې د گډ کار او پراختیا هوکړه باندي سوې ده، د پلان له مخې گډ کار کيږي. دا گډ کار د دې لامل کيږي، چې بیلابیل هیوادونه د خپلو وطني سرچینو څخه د سوسیالیستي همکارۍ په چوکاټ کې ښه گټه واخیستلای سي. د دې سربېره، دا هیوادونه د پانگوالي هیوادونو د اقتصادي کرکېچونو څخه هم خوندي وي. سوسیالیستي اقتصاد په ثابت او چټک ډول سره وده کوي.

۳ - سوسیالیستي هیوادونه د مخ پر وده هیوادونو سره، د هغوی ټولنیز سیستم ته له کتلو پرته مساویانه مرستي کوي. سوسیالیستي هیوادونه په پوره قاطعیت سره، د امپریالیزم او استعمار د تبعیضي سیاستونو پر خلاف ولاړ دي او په نړیوال اقتصاد کې د نوي او عادلانه نظم غوښتونکي دي.

۴ - د پانگوالۍ سره په اقتصادي سیالۍ کې، د بریالیتوب اصلي شرط د علم او ټکنالوجۍ پراختیا او په ملي اقتصاد کې د هغه څخه گټه اخیستنه ده. و. ل. نین ویلي وه: «بریا به د هغه چا وي، چې تر ټولو ښه تخنیک، نظم، ډسپلین او ښه ماشینونه ولري.» «د علم او ټکنالوجۍ ډیره پراختیا دا مهال، د سوسیالیزم او پانگوالۍ ترمنځ، د تاریخي سیالۍ اصلي برخه او د سوسیالیستي ټولني د ودې اړین شرط دی.»

۵- په سوسيالیستي هیوادونو کې د علم او ټکنالوجی لاسته راوړني د صنایعو په ډیرو څانگو، کرنیزو برخو او د تولید په برخه کې د کادرونو پر بنسټونو ولاړ دي. (باید ووايو، چې د نړۍ دریمه برخه علمي کارکونکي د سوسيالیستي هیوادونو غړي دي.)

۶- سوسیالیزم د ټولني د ټولو غړو، د هوساینې زیاتېدونکې زمینه برابروي. په سوسيالیستي هیوادونو کې، د کاري مزد د ورکولو پر مهال، بیکاري، استثمار، کرکېچونه، نژادي تبعیضونه او نوري ستونزي نسته. د ټولني ملي عاید کال تر بل کال پوري وده کوي. سوسيالیستي هیوادونه د ښوونې او روزنې، روغتیايي چوپړونو او نورو برخو کې تر پرمختللو پانگوالي هیوادونو مخکې دي.

۷- له پانگوالۍ سره، د سوسیالیزم په اقتصادي سیالی کې، په پانگوالي هیوادونو کې د زیار ایستونکو د ژوند د ښه والي او سوسيالیستي بنسټونو پیاوړي کولو کې انقلابي اغیزه لري. له دې سره - سره، چې د پانگوالۍ دفاع کونکي هڅه کوي، د سوسیالیزم بنسټیز ښه والی پټ کړي او لاسته راوړني یې ور بدنامه کړي، خو خپله په پانگوالي هیوادونو کې د سوسیالیزم لپاره مبارزه د ودې په حال کې ده. دا مهال، د زیار ایستونکو اقتصادي او ټولنیز ایډیالونه، نه د تصور له مخې، بلکې په سوسيالیستي هیوادونو کې د عیني واقعیتونو له مخې شکل اخلي.

۸- سوسيالیستي هیوادونه، د نړۍ د ولسونو لپاره، د دې بیلگه جوړه کړې ده، چې څه ډول وکولای سي په لنډ وخت کې، یو وروسته پاته کرنیز هیواد په لوی صنعتي هیواد بدل کړي. د و. ا. لینن دا وړاندوینه، چې ویلي یې وه «بريالی سوسیالیزم، په نړیوالو پېښو کې خپل عمده اغیزه، د سوسيالیستي ټولني د ښې پراختیا او تر هر څه وړاندي د خپلي اقتصادي پالیسۍ په واسطه ښي» رښتیا کړي.

۹- ستونزمنه وه، چې په دې لنډ کتاب کې دي د سوسیالیزم د سیاسي اقتصاد اړوند ټولو پوښتنو ته ځواب ورکول سي. شاید د لوستونکو سره نوري پوښتنې هم وي، چې موږ ته په لیک استولو سره یې ځواب ورکولو ته چمتو یو.

پای